



حبيب الله رفيع

د افغاني جرگو اجتماعي او رواني ارزښتونه

Ketabton.com

د کتاب پيژندنه

- * د کتاب نوم : د افغاني جرگو اجتماعي او رواني ارزښتونه
- * ليکوال : حبيب الله رفيع
- * خپروونکی : د آزاد افغانستان د ليکوالو ټولنه
- * د چاپ شمير : ۲۰۰۰ ټوکه
- * د چاپ کال : ۱۳۷۴ هـ ش / ۱۹۹۵ ع
- * د چاپ ځای : ټاپ پرنټرز، پېښور
- * مهمتم : عبدالوکيل شينواری
- * کمپوزر : سيد حسين پاچا



بسم الله الرحمن الرحيم

سریزه

بشر د « ملي ارادې » او « ملي تصميم » د واکمن کيدو لپاره اوږده مبارزه او جهاد کړی او د ځانونو په قربانيو او د سرونو په پورېو دې هدف ته رسيدلي ، ملي ارادې ته يې تمرکز ورکړی او د « ملي گټو » د ساتلو موقع يې برابره کړې ده .

د مطلقه ، فردي او استبدادي حکومتونو پر ځای د مشروطه ، جمهوري او انتخابي حکومتونو غوښتنه دې هدف ته د رسيدو لپاره مهم گامونه دي او په هيوادونو کې د اولسواکو حکومتونو او آزادو انتخابي پارلمانونو جوړيدل او منځ ته راتگ د همداسې درنو ، اوږدو او پرله پسې او له قربانيو ډکو مبارزو محصول دي .

د یونان نامتو فیلسوف افلاطون په خپل « قانون » نومي کتاب کې د سیاسي اډانې او حکومت خومره بیل ډولونه ترخپړنې لاندې ونيول او په عمومي توګه یې د یوه تن ، خو تنو او ډیرو تنو د حکومت ډولونه یاد کړل (۱) . د ده خلف ارسطو دې څېړنو ته پراختیا وروبځنله او د داسې یوه ایډیال حکومت یادونه یې وکړه چې د خپلې ساحې د اوسیدونکو نیکمرغي یې لوی هدف دی ، او د ده د حکومت په ډولونو کې یو ښه حکومت موجود و او یو بل چې بیا هر یوه یې کیدای شوی د یوه تن ، خو تنو یا ډیرو تنو په لاس کې وي (۲) .

د دې لومړۍ پارلمان په ۹۲۵ میلادي پېړۍ کې دود دا ؤ چې حکومتونه په دوو سلطنتي او جمهوري ډلو وویشي خو د شلمې پېړۍ نیمایي بله طرح رامنځ ته کړه چې حکومتونه یې په اولسواک « دموکراتیک » ، زورواک « استبدادي » او تل واک (انحصاري) وویشل (۳) .

پارلمان د ملي ارادې او ملي تصمیم د واکمن کولو یوه بله لاره وه ، د نړۍ لومړۍ پارلمان په ۹۲۵ میلادي کال کې د ایسلند په واړه هیواد کې چې د اروپا په شمال کې پروت دی ، جوړ شو او تردې وروسته ډیر لرغونی پارلمان د انگلستان پارلمان دی چې په ۱۲۶۵ میلادي کال کې جوړ شو . د نړۍ په هیوادونو کې دوه ډوله پارلماني حکومتونه موجود دي ، ځینې هیوادونه یوه جرګه یا پارلمان لري خو په ډیرو هیوادونو کې دوی جرګې یا انتخابي ټولنې موجودې دي چې یوه ته یې د نماینده گانو جرګه یا اولسي جرګه او بلې ډلې ته یې سنا یا د مشرانو جرګه وایی ، په انگلستان کې دوهم مجلس انتخابي نه وي او د « لارډانو مجلس » ورته وایی چې یوه مشورتي جرګه ده او زیات واک د نماینده گانو له جرګې سره دی خو په امریکا کې سنا د ملي تصمیم نیولو لوړ مقام دی ځکه چې دی مجلس ته له هر ایالت نه دوه - دوه تنه انتخابي استازي رالېږل کېږي

خو د نماینده گانو جرگه یې چې د هر ایالت د استوګنو د شمیر له مخې ټاکله کيږي یوازې په مالي چارو کې ډیر واک لري (۴) .

په ۱۷۸۹ میلادي کال کې د فرانسې لوی انقلاب د ملي ارادې د واکمنۍ لپاره لاره هواره کړه او د اوستون مشرانو د فرانسې د ملت ټول افراد مجهز کړل ، اشرافي واکمنۍ ته یې خاتمه ورکړه او د منځنۍ طبقې واک یې ټینګ کړ (۵) .

په دې لنډو یادونو کې وینو چې په نړۍ کې د ملي ارادې د ادارې لپاره ډیرې ستونزې ګاللې شوی خو دې مرحلې ته رارسیدلې او ملتونو حق موندلې چې په خپل برخليک کې جوړوونکي برخه واخلي .

زموږ ګران هیواد افغانستان د تاریخ په اوږدو کې د جرګې په نامه یوه مؤسسه درلودلې چې د ملي ارادې د ښودلو دنده یې ترسره کړې او زموږ لپاره یې د ملي سیاست تاریخ جوړ کړی دی .

موږ په دې رساله کې د همدې ملي ، اجتماعي موسسې تاریخي څیره ، ټولنیز ارزښت ، قانوني پایه او رواني اغیزه څیړو او د افغاني ټولنې په سیاسي بهیر کې یې پر رول او ونډه خبرې کوو .

هو ! همدا د جرګې تاریخي مؤسسه وه چې افغانستان یې په بحراني حالاتو کې د نجات ساحل ته رالیستلی او په افغانستان کې یې د دموکراسۍ او د خلکو د « ملي سلا » د پلي کولو لاره برابره کړې ده او اوس هم ضرورت دی چې یو ځل بیا دا مؤسسه په خپل ټاکلي ملي اصالت او رسالت راژوندۍ او عملي شي . او له دې سره تاسو د دې کوچنۍ رسالې لوستنې ته رابولم !

په مینه حبیب الله رفیع

۱۳۷۴ / ۲ / ۱۱

حیات آباد ، پستونخوا

پایلیکونه :

- ۱ - افلاطون : دوره آثار افلاطون ، د محمد حسن لطفي ژباړه ،
خلورم ټوك ، دريم كتاب له ۲۰۹۵ تر ۲۱۳۱ مخ پورې ، تهران ،
۱۳۶۷ : خورشيد ، مهندس : مكتبها واحزاب سياسي ، ۲۰ مخ ،
تهران ، ۱۳۶۱ .
- ۲ - محمد عاليخاني ، داکتر : حقوق اساسي ، ۱۰۹ مخ ، تهران ،
۱۳۷۳ د دبستان خپرونه ، مكتبها واحزاب سياسي ، ۲۰ - ۲۱ مخونه .
- ۳ - مكتبها واحزاب سياسي تر ۳۰ مخ وروسته . آشوري ، داريوش
: دانشنامه سياسي تر ۱۴۱ مخ وروسته .
- ۴ - مهرداد ، محمود : فرهنگ جديد سياسي ، ۳۰ مخ ، ايران ،
۱۳۶۳ : دانشنامه سياسي ، تر ۷۶ مخ وروسته .
- ۵ - فرهنگ جديد سياسي ، ۲۱ مخ .

د مطالبو فهرست

عنوان	مخ
(۱)	
څپرکی	
د جرگو تاریخچه	۱
د میرویس نیکه لویې جرگې	۴
د احمد شاهي دورې لویې جرگې	۱۲
د اولس جرگې	۱۴
د امیر شیرعلي خان لویې جرگې	۱۷
د مجاهدینو ارتباطي جرگې	۱۸
د سراجي دورې جرگې	۲۰
د امانی دورې لویې جرگې	۲۱
د نادرخان دوره : د ۱۳۰۹ لویه جرگه	۲۶
د ظاهرشاه دوره :	۲۷

مخ	عنوان
۲۹	د جمهوریت لویه جرگه
۳۰	د مجاهدینو جرگې
	(۲)
	خپرکی
۳۷	د جرگو ټولنیز دریځ
	(۳)
	خپرکی
۴۳	د جرگو قانوني پایه
	(۴)
	خپرکی
۴۸	د جرگو رواني اغیزه

(۱)

څپرکی

د جرگو تاریخي څیره

په لرغوني افغانستان يا زړه آريانا کې د « جرگې » مؤسسه يوه هغه تاريخي ، سياسي او اجتماعي مؤسسه ده چې په پراخه پيمانه يې د اولسي ارادې څرگندويي او ښکارندويي کړې او په محلي او ملي او حتی د افغانستان په اړه په بين المللي چارو کې يې اغيزمن او عملي رول درلودلی او د ملي تصميم کړنې يې ټاکلی دي .

آريائيانو د يوه داسې نظام په غيږه کې ژوند کاوه چې اوس يې دموکراسي بولي ؛ په قبيله يي کارونو او د کلي او قريې د ژوندانه او په مملکتي لوبو او مهمو چارو کې به يې د ملت د ټولو طبقو له مشورې ، نظرياتو او افکارو څخه کار اخيست او د دې مقصدونو لپاره يې بيلا بيل مجلسونه درلودل چې دوه مشهور يې « سپهار » او « سميتي » دي (۱) .

د « سبها » جرگه به په کلیو کې جوړېده او د کلي وړې پیسې به پکې فیصله کیدلې ، دا جرگه به په هر لوی کلي کې جوړېده او ځانگړی ځای او خونه ورته ټاکل شوي وو چې ټول خلک به یې له استثنی پکې راغونډېدل او خپلې شخړې او دعوي دنگلې به یې پکې فیصله کولې ، له ځینې نڅښو نه ښکاري چې ښځو به هم برخه پکې درلوده . دې جرگو ته زموږ اوسنی کلیوالي جرگې ډیرې ورته دي (۲) .

« سمیټي » هم یو ډول قومي جرگه وه مگر د « سبها » غونډې د ملت ټول خلک نشوای پکې راغونډېدلای ، بلکه دا مجلس به خاص د قوم درېشیانو (شاعران او فکري لارښوونکي) نجباوو ، مخورو او لویو کسانو چې په خپله پاچا به هم گډون پکې کاوه . او زیمر (Ziumer) وایی چې پاچا به هم په « سمیټي » جرگه کې ټاکل کیده خو د ریگودا یوه سندره ښیي چې د پاچا ټاکل به د دواړو جرگو په خوښه وو ، نو ځکه په دې سرود کې لولو :

« ټولو خلکو ته په پاچاهۍ ټاکلی یې ! » (۳) .

د « سبها » او « سمیټي » دواړې جرگې د آریانا په ویدی دوره کې موجودې وې او د محققینو په قول د دې دورې زوړ عمر درې زره قبل المیلاد زمانې ته رسیږي (۴) چې له اوس نه د پنځو زرو کلونو شا او خوا زمانې واټن لري او دا نو هغه وخت دی چې په دنیا کې نه د ارسطو « ښه حکومت » منع ته راغلی و ، نه د نړۍ « پارلمانونو » سترگې پرانستې وې او نه د ملي ارادې او ادارې د تعميل کومه بله رده او کرښه په نړۍ موجوده وه (۵) .

زموږ د ملي تاریخ مطالعه څرگندوي چې په دې ډول جرگو کې به د ژوند ټولې چارې تربحث او څیړنې لاندې نیول کیدی . محلي او ملي شخړې ، پردې تیري او یرغلونه ، اجتماعي او حتی دیني او مذهبي

چارې به يې خپلې او فيصله کولې ، لکه « کنیشکا » يا « لوی کوشانشاه » چې د ۱۵۰ ميلادي کال شا او خوا د بودايي دين اوم واسوميشره گندهاري په مشرۍ د بودايي ۵۰۰ تنه پوهانو لويه جرگه په پېښور کې جوړه کړه او د بودايي دين « هینه يانه » د کوچني مذهب پرځای يې « مهايانه » لوی مذهب غوره کړ (۶) .

په لرغوني افغانستان کې په سلهاوو لويې او وړې جرگې شوي چې مهمې پریکړې يې کړي او یاد يې په تاريخ کې پاتې دي خو موږ دلته له زړو زمانو څخه تيرېزو او په معاصر افغانستان کې د څو مهمو لويو جرگو تاريخي څيره رابرسېره کوو او اهداف، لاس ته راتلنې ، پریکړې او اغيزې يې څيرو .

تر هر څه وړاندې د دې يادول ضروري دي چې د لويې جرگې اهميت او لويوالی د کميت له اړخه نه دی ، بلکه د کيفيت په نظر ورته کتل کيږي ، د کميت په لحاظ پنځه کسه هم يوه جرگه ده چې فيصله يې منظوره او منلې ده او د همدې کيفي اعتبار په بنا د « پنځو کسو ته کښيनाستل » محاوره د جرگې په معنی او د طرفينو د مننې وړ ده ، زموږ په تاريخ کې د کميت په لحاظ ډيرې وړې جرگې وې چې ډير لوی او تاريخساز کارونه او اقدامونه يې کړي خو په مقابل کې له ډيرو گټو کسانو نه جوړې شوې جرگې شته چې ډير واړه او له ملي ارزښته لويدلي کارونه يې کړي دي .

د همدې ټکو په نظر کې نيولو سره د افغانستان د معاصر تاريخ يو شمير لويې جرگې په بيلا بيل ډول څيرو او په تشکل او اهدافو يې رڼا اچوو :

د میرویس نیکه لویې جرگې :

له شپاړسمې تر اتلسمې میلادي پېړۍ پورې په افغانستان کې مرکزي او محلي حکومتونه ږنگ او افغانستان د پردیو یرغلګرو ترمنځ وویشل شو ، په ماوراء النهر کې په ۱۵۰۰ میلادي کال کې شیبیانانو ، په ایران کې په ۱۵۰۲ میلادي کال کې صفویانو او په هندوستان کې په ۱۵۲۵ کال کې بابرانو نوي دولتونه جوړ کړل او دې درې واپرو دولتونو د افغانستان له کورنۍ سیاسي کمزوری نه په استفادې سره د افغانستان بیلا بیلو سیمو ته لاسونه رااوږده کړل ، د افغانستان شمالي سیمې شیبیانانو ، غربی سیمې صفویانو او شرقي سیمې د هند کورګانیانو لاندې کړې او افغانستان تقریباً دوه نیمې پېړۍ د تجزیې په حال کې پاتې شو (۷) .

صفویانو په ۱۷۰۲ م کال کې د ګرګین په نامه یو خونخوړ بیګلر بیګی (حاکم) کندهار ته راولیږه چې په خلکو یې بې ساري ظلمونه پیل کړل او د وحشت او دهشت دوره یې رامنځ ته کړه (۸) . دې حالت په آزادۍ مین افغانان خورول او هڅول یې چې یوه چاره یې وکړي ، په دې کسانو کې میرویس هوتکي چې ظاهراً په تجارت بوخت و ، د یوې اساسي چارې په فکر کې و ، څلور ځله په اصفهان کې د شاه حسین صفوي دربار ته ورغی او د ګرګین د ظلمونو نه یې شکایت ورته وکړ او په څلورم ځل :

میرخان ویل :

ای حسین پاچا وګوره

حال د حاکم او رعایا وګوره

ګرګ دې ایله کړ په رڼه سوشان

جوړ وستم کاندې بیحد ګرګین خان

موږ له طاقت نسته چې کړو په زیاتي
صبر پر ظلم د ظالم ارمني

دا څلورم وار دی راځم سلطانه
عرض د ظالم د لاسه کړم سلطانه

که باچا نه کړي دادخواهي د مظلوم
ظالم حاکم کا ظلم ډیر په محکوم

جور چې ډیر سي سلطنت سي برباد
د ظلم قصر پوینا بی بنیاد (۹)

خو صفوي پاچا په ډیره بی تفاوتۍ او بی کفایتۍ ځواب ورکړ :

پاچا ویل : زه نسوای کولای چاره
د گرگین خان ظلم وستم د پاره

که بی معزول کړم کندهار نه پرېږدي
جور او ستم او خپل شعار نه پرېږدي

گرگین خو گرگ دی گرگ خو ظلم کوي
وینی توپیوونه هم پسونه څیږي

زه هم خایف یم چی به حه کړم گرگین
نامسلمان دی ، ارمني دی ، بی دین (۱۰)

په همدې ترڅ کې میرویس نیکه هندوستان ته ظاهراً یو تجارتي سفر
وکړ خو سیاسي لیدنې کتنې یې هم وکړې او د هند سره تړلو پښتنو
ملاتړ یې هم ترلاسه کړ چې په دې کې د ده ډیره مهمه کتنه د ختیځې
پښتونخوا له لوی روحاني شخصیت فقیر جمیل بیگ سره لیده کاته دي
چې هغه د بري زیری ورکړ او د ده د ملي مهم ملاتړ یې وکړ (۱۱) .

میروس نیکه له صفوي پاچا تر مایوسی وروسته د حج په دیني

سفر ولاړ خو بيا يې هم خپل سياسي هدف او ملي مهم په مخ کې و ، د
خدای (ج) د نازولي پيغمبر (ص) په پاک حرم کې يې د خپل اولس درد
عرض کړ او د افغانانو فغان يې وروساوه خو کله چې همهلته خوب يووړ
نو زيری ورکړ شو :

چې ميرويس هسې عرض کا حال د ظلم
هغه شپه مات سو توره ډال د ظلم

ميرخان په خوب وليد صديق اکبر
چې ورسره حضرت فاروق و عمر

وي يې : سپين رږبه نور څه غم مه کوه
قوم دی خلاص سو کورت ماتم مه کوه

ولاړ سه خپل قوم ته دا زيری کړه ژر
چې د ظالم سو کم نقصان او ضرر

پښتون به خدای کا له ظالمه آزاد
نه به سي ننگه او ناموس يې برباد

خدای به دا قوم کا په رحم ودان
نوم به يې وينه مجاهد پر جهان

تل به د خدای په بنده گۍ کې وي لوړ
څوک به يې نه کا سر په ټيټه ورځوړ

کلمه د خدای به وي جاري په افواه
ورکوي دوی به په دې لاره کې ساه (۱۲)

لوی نيکه تر دې وروسته حرم له علماوو مفتي ، قاضي او نورو
باصلاحيته پوهانو سره وکتل ، په کندهار کې يې د گرگين د ظلم حال
ورته بيان کړ ، د صفوي پاچا بې تفاوتې يې وښوده او په نتيجه کې يې

د دوی فتوی په دې متن ترلاسه کړه :

« چې د ظالم د ظلم دفع روا

په تیر چې وي دې له اسلامه سوا » (۱۳)

کله چې هیواد ته راستون شو ظلم نور هم انتهاء ته رسیدلی و او ده له مخورو سره جرگې او مرکې پیل کړې او د آزادۍ په فکر یې خلک راغونډول . گرگین هم د ده له هڅو نه خبر و ، د پلمې جوړولو په لټه کې و ، لومړۍ بهانه یې دا وه چې له میرویس نه یې د خپل زوی لپاره لور وغوښته او میرویس نیکه هم د موضوع د ښه حل او په « سلا » حل لپاره قومي مشرانو ته مراجعه وکړه او د لرغوني افغاني عنعنې په بنا یې لویه جرگه راوبلله .

۱ - د میرویس نیکه لومړۍ جرگه :

میرویس نیکه د کندهار د زاړه ښار د غرب په شپږ میلی کې د « کوکران » په کلي کې د قوم مشران او لویان راوغوښتل ، د دې جرگې د غړو شمیر معلوم نه دی خو یقیناً چې د کمیت په لحاظ وږه وه ځکه د یوه ظالم او مستبد حاکم ترواک لاندې سیمه کې جوړېده او د اسرارو ساتل یې حتمي وو .

دا جرگه په ۱۷۰۵ م کال جوړه شوه (۱۴) د جرگې اصلي اجندا د گرگین زوی ته د میرویس نیکه د لور ور ودولو موضوع وه خو ده نور ټول مسایل ورسره رامنځ ته کړل او د دې لپاره چې د دوی راتلونکی پروگرام وران نه شي داسې یې وپتیبيله چې د میروس نیکه د لور پرځای یوه بله پیغله د گرگین زوی ته ور واده کړي او دوی به په یوه پاڅه هوډ د دښمن د اساسي چارې لپاره په کار بوخت وي : میرویس نیکه په جرگه کې د اولس نیکو احساساتو او له میرانې ډک هوډ ډاډه او خوښ کړ او د

رحمان بابا په ديوان کې ترفال نيولو وروسته يې چې دا بيتونه پکې راوتلي وو :

د مکتوب غوندې په پټه خوله گویا يم
خاموشي زما تیری کا تر غوغا زما

کښت د عشق په توده حُکمکه امان چیرې
سمندر بویه چې زیست کا په صحرا زما (۱۵)

د جرگې غړو ته وویل :

« د ظالمانو کار تمام دی ، اما اوس دستي خاموشي بهتره ده ، ټول به په پټه خوله دا کوشښ کړو چې ظالمان ورک سي ، چې مناسب وخت راسي نو به زه پرتاسې رغ وکړم هغه وخت باید ټول تیار اوسو او ظالمان له وطنه وباسو ! » (۱۶) . ده زیاته کړه : « موږ به اوس له تدبیر نه کار اخلو او خپلې تورې به د گلابو تر پاڼو لاندې پټې ساتو » (۱۷) .

د جرگې غړو د دې تدبیر په تائید کې په قرآن کریم ، توره او ډوډۍ (۱۸) سوگند پورته کړ او وی ویل : « څوک چې د دې ترې مخالفت کوي ښځه دې پرې طلاقه وي ! » او په دې توگه یې میرویس نیکه ته پوخ ډاډ ورکړ او هم د نیکه له خدمتگارانو نه یوه پیغله په داوطلبانه ډول حاضره شوه چې د دې ملي هدف په لاره کې قرباني ورکړي او د گرگین له زوی سره واده ته حاضره شي (۱۹) .

د دې وړې خو پُرکینه جرگې په نتیجه کې د اولس ترمنځ یوه معقوله او مدبرانه مفاهمه پیل شوه او هرچا یې له دې چې خبره افشاء شي او گرگین په ځان وپوهیږي د یوه منظم پاڅون تابیا کوله او د آزادۍ لپاره په کار بوخت وو .

۲ - د نیکه دوهمه لویه جرگه :

په ۱۷۰۷ کال کې چې د گرگین ظلمونه ترپخوا هم پسې زیات شول

او له بلې خوا د لومړۍ لويې جرگې د پريکړو له مخې خلک وېش شوي ،
يو موټی شوي او د پاڅون لپاره چمتو شوي وو ، ميرويس نيکه يو ځل
په « مانجه » کې چې د کندهار شمال ختيځ ته په ۳۰ کيلومتري کې
واقع ده ، لويه جرگه راوبلله او د پاڅون يو کوتلی او عملي خو مدبرانه
پروگرام يې جوړ کړ .

په دې جرگه کې د کندهار د بيلا بيلو قومونو مشران راغونډ شوي وو
چې د ريډي خان په محمود نامه کې يې د دوولسو مشرانو نومونه
ثبت دي :

۱ - سيدال خان ناصر ، د ناصرو مشر او د هوتکي دورې معروف او
نامتو سپه سالار .

۲ - بابو جان بابي ، د بابيانو مشر او روڼ فکړه اديب .

۳ - ملا پير محمد مياجي ، لوی مجاهد او روحاني شخصيت .

۴ - بهادر خان اندې ، د امير الامراء خطاب لرونکی او د شال ، روب
او ديره جاتو فاتح .

۵ - يوسف خان هوتک د سيوري د هوتکو مشر .

۶ - عزيز خان نورزی ، د دلارام د نورزو مشر چې د دلارام په
پهلوان مشهور و .

۷ - گل خان بابر ، د بابرو د قبيلې مشر .

۸ - نورخان پريځی ، چې د سوراوک له خانانو څخه و .

۹ - نورو خان الکوزی ، د جلدک د الکوزو مشر .

۱۰ - يحيی خان هوتک ، د ملي قايد ورور .

۱۱ - حاجی نور محمد خان مشهور په حاجی انگو نيکه ، د

ميرويس نيکه وراره او بيا د هند په کورگاني دربار کې د هوتکي
دولت سفير .

۱۲ - یونس خان کاکړ ، د روب د کاکړانو مشر (۲۰) .

همدا راز ځینې تاریخونه په دې جرگه کې د بلوڅو او ترینانو د مشرانو د گډون یادونه هم کوي (۲۱) .

دا لویه جرگه د افغانستان د ټولو اوسیدونکو د ملاتړ وړ وه او ټول پښتانه ، تاجکان ، هزاره گان ، اوزبکان او بلوڅان د پردو په وړاندې په یوه لیکه کې ودریدل (۲۲) .

دا لویه جرگه د کمیت له مخې وړه خو د کیفیت په لحاظ ډیره لویه وه ځکه له یوې خوا د جرگې هر غړي د خپلو لویو - لویو قبیلو نماینده گي کوله او له بله پلوه همدې مهمې جرگې د آزادۍ او عمومي پاڅون بولۍ ورکړه او سوگند یې پورته کړ چې دشمن به نابودوي ، میرویس نیکه د گرگین د له منځه وړلو مدبرانه نقشه دوی ته شرح کړه او دوی ورسره ومنله ، نیکه دا هم وویل : د دې لپاره چې د گرگین لښکرې خورې شي باید د کاکړو او بلوڅو مشران گرگین ته د مالیې له ورکولو نه غاړه وغړوي ، دی به خپلې لښکرې هغې خواته وباسي او په مرکز کې به نظامي قوه کمزوری شي ، په همدې ترتیب د پاڅون په ترڅ کې گرگین سره له ملگرو یې غافل ونيول شول او د ده د ټول لښکر د له منځه وړلو او خورولو نقشه کامیابه شوه او په دې ترتیب تر دوه نیم سوه کلنۍ تجزیې وروسته د افغانستان یوه برخه له پردي تسلط نه آزاده شوه (۲۳) .

۳ - د نیکه درېیمه لویه جرگه :

دوهمې لویې جرگې د پاڅون قوماندنه ورکړه ، د یوې شپې په ترڅ کې کامیابه شوه او ملي اوښتون رامنځ ته شو ، نیکه تر بریالیتابه وروسته یو ځل بیا د قومي مشرانو ملي جرگه راوبلله او دې جرگې ته یې هغه مشران هم راوېلل چې د گرگین له لاسه یې کور کلی پرې ایښی

او غرونو ته ختلي وو ، دا جرگه هم د کمیت او هم د کیفیت له امله لویه وه ، اوښتون شوی و ، د اوښتون ساتنه په کار وه او د تیري کونکي دښمن لاس لنډونه ، نیکه جرگې ته خپل مرام شرح کړ او د دوی په وړاندې یې د خپل حکومت بڼه وټاکله ، ده وویل :

« ای افغاني اولسه ! له زړه نه وایم چې زما یوازینی هدف ستاسو خپلواکي وه ، خپلواکي داسې متاع ده چې د هغې په لاره کې هر څه کول په کار دي ، گرگین ووژل شو ، که له ما سره یو او یو لاس شی او زما ملا وتړئ نو د ذلت او اسارت زنځیرونه به له غاړې نه وغورځوو ، د خپلواکۍ او عزت بیرغونه به مو د هیواد په گوټ - گوټ او د نړۍ په هیوادونو کې ودرېږي ... رښتیا هم قام د دین او وطن په لاره کې لوی خدمت ترسره کړ ، خپله سکه یې په مرمرو کې ووهله او د قیامت ورځې ته یې ښکلی اثر یادگار پرېښود ... » (۲۴) .

ده د خپلې اوږدې او جذابې وینا په پای کې وویل : « بیا هم هغه څه چې د محمدي شریعت او افغاني غیرت غوښتنه وه ، وویل شول ، اوس هم که داسې څوک په تاسې کې وي چې د پردیو غلامی ترخپلواکۍ ښه گڼي او خپل لاسونه د خپلواکۍ په هغه زرينه رسي چې له آسمانه راغځیدلې نه نيسي ، په بشپړه آزادۍ ویلای شي ، خو په ښکاره ټکو کې باید ووايم چې بیا دې نو له موږ سره د اوسیدو تمه هم نه لري او باید زموږ له خاورې او ملي ریاست نه ووزي او د کوم ظالم پاچا ترسیوري لاندې ژوند غوره کړي » (۲۵) .

دې جرگې په همهغه ورځ میرویس نیکه خپل مشر وټاکه خو ده د پاچا نوم پرځان کښېښود او په « ملي مشر » یې اکتفا وکړه او په حقیقت کې یې په دې عمل سره په افغانستان کې د جمهوریت خښته کښېښوده .

د میرویس نیکه ترمینې وروسته د ده اخلاقو دا ریاست په پاچاهۍ واپاوه او هم یې د جرگې زرین اصول هیر کړل نو ډیر ژر د واکمنۍ په سر له کورنیو شخړو سره مخامخ شول او په نتیجه کې د «خوش درخشید ولی دولت مستعجل بود» په بنا د دیرشو کلونو په اوږدو کې د آزادۍ دا لمر پریووت او یو ځل بیا د نادرافشار د فشار په نتیجه کې د نورو غلامۍ خپله کرغېړنه څیره را برسیره کړه. په ۱۷۳۷ م کال کې کندهار تر یو کلنې کلا بندۍ وروسته د افشاریانو لاس ته ورغی او نوموړي خونخوړ پاچا تر ۱۷۴۷ کال پورې پر افغانستان سربیره هند هم لاندې او د هند مغولي واکمنۍ یې رانسکوره کړه (۲۶).

د احمد شاهي دورې لویې جرگې

۴ - د شیر سُرخ د مزار جرگه :

کله چې د ۱۷۴۷ کال د جون په ۱۹ نیټه نادرافشار د ده باوري منصبدارانو وواژه یو ځل بیا د دې زمینه برابره شوه چې د افغانستان خپلواکي ترلاسه او د افغانستان د خپلواکۍ حکومت لپاره یو انتخابي مشر رامنځ ته شي. د دې مهمې سیاسي مسألې د حل لپاره د قومونو مشرانو بیا هم د لویې جرگې لمنې ته لاس وغځاوه او د کندهار د شیر سُرخ په مزار کې د یوې لویې جرگې غونډې پیل شوې، په جرگه کې د زیاتو قومونو مجربو او باوري مشرانو برخه درلوده، د دې جرگې مهم غړي دا وو :

نور محمد خان غلجی، محبت خان پوپلزی، موسی خان اسحق زی، نصرالله نورزی، حاجی جمال خان بارکزی او ...

په دې مزار کې د لویې جرگې غونډې اته ورځې وشوې خو نتیجه یې

حُکمه ورنه کړه چې يوه مشر هم بل مشر ته خپل واک نه شو ورکولی او پر خپل ځان يې د هغه واکمني نه شوای منلی ، که څه هم په لومړي نظر د دې کار لپاره نور محمد خان ميرافغان ډير وړ بريښيده حُکمه هم د پاڅه عمر او هم د پڅې تجربې څښتن و او په ټولو غلجي ټبرونو کې يې محبوبيت اونفوذ درلوده خو څرنگه چې توند مزاج يې درلود ونه ټاکل شو ، حاجی جمال خان هم زيات قومي ځواک درلود او مشران وربدل چې دی د واکمنۍ په وخت کې استبداد ته لاس ونه غځوي نو حُکمه ټولو هڅه درلوده داسې ځوک رامنځ ته کړي چې د دوی له آزاد مزاج ، د جرگې له اصولو او د افغانانو له اولسي رواياتو او عدالت سره سم گام واخلي او په راتلونکي کې استبداد ته لاس ونه غځوي او هم د ډيرې پياوړې قبيلې مشر نه وي (٢٧) .

تر نهمې غونډې پورې د مشر لپاره ټول شرايط ټاکل شوي وو ، د شير سُرخ د مزار ملنگ صابرشاه په دې جرگه کې يو د کم عمر ځوان چې غلی به ناست خو غښتلی مټی او زياته هوښياري يې درلوده په دې شرايطو برابر وموند ، له ځايه پاڅيد ، له نژدې کروندې نه يې د غنمو وږی (له بل روايت د وریشو وږی) راوشکول ، رايې وړل ، دې ځوان ته يې تاج ترې جوړ کړ ، په دستار يې ور وټومبه او غز يې وکړ چې : « زه د دې نوي مسؤليت لپاره دا ځوان ټاکم ! » د ټولو مشرانو دا ټاکنه خوښه شوه ، هو دا ټاکل شوی ځوان احمد خان و چې له دې ورځې نه وروسته د احمدشاه بابا په نامه ياد شو او په ډير لږ وخت کې يې د خپل عقل ، فراست اوميرانۍ په مټو لويه افغاني امپراتوري جوړه کړه او د افغانستان ټولې خاورې يې د نورو له واک نه آزادې کړې (٢٨) او تر دوه نيم سوه کلنۍ درېه درې وروسته د افغانستان بشپړه آزادي ترلاسه شوه . دا جرگه هم د کميت له نظره ډيره لويه نه وه او څو معدودو او

محدودو مشرانو برخه پکې درلوده خو د کیفیت له پلوه ډیره لویه جرگه وه ځکه د افغانستان د لویدیځ د مهمو قومونو باوري مشران پکې موجود وو او هم له دې کبله چې یو لوی سیاسي گام یې واخیست او د هیواد د مشرتابه په برخه کې یې پوځ او مدبرانه تصمیم وکړ او د دې انتخاب نتیجه ډیره په زړه پورې او مطلوبه وه او د پښتنو هغه متل یې رښتیا کړ چې وایي : « کار چې په سلا وي بې بلا وي » .

د احمد شاه بابا ترمړینې (۱۷۲۷ م) وروسته د ده په اولاده کې د اقتدار پر سر خونړۍ کورنۍ شخړې پیل شوې ، مدبر وزیر شاه ولیخان بامیزایی د تیمورشاه له خوا ووژل شو او د قومي دشمنیو په نتیجه کې تیمورشاه په غلا پایتخت کابل ته راولېږد او ، د ده ترمړینې وروسته د ده زوی زمانشاه د تیمورشاه د زامنو له منځ نه د یوه تن په پاچاهۍ ټاکنۍ جرگه د زندان میلمه کړ او د واک پر سر په واکمنه کورنۍ کې وژنې او قتل و خون دومه زیات شو چې بالاخره انگریزانو په ۱۸۴۸ م کال کې له دې نفاق نه درنه استفاده وکړه ، زموږ پر هیواد یې وسله وال تیری وکړ او زموږ ملي واکمني یو ځل بیا رانسکوره شوه ، د دې ټولو بدبختیو لوی علت د جرگې (شوری) شاته اچول او د سلا او مشورې له منځه تلل وو (۲۹) .

د اولس جرگې

۵ - د جهادي مشرانو جرگه :

انگریزانو ، رنجیت سنگه او د افغانستان فراري پاچا شاه شجاع د ۱۸۳۸ کال په جون کې یو درې اړخیز تړون لاسلیک کړ ، په دې تړون کې شاه شجاع ته وعده ورکړه شوه چې دی به د افغانستان پاچاهۍ ته

رسول کيږي او ده هم د قدرت په هوس کې د افغانستان زياتې سيمې انگرېزانو او سکھانو ته وروبخښلې او د دوی بشپړه غلامي يې ومنله ، د همدې قرارداد په بنا شاه شجاع له انگرېزي لښکرو سره د سنده او بولان له لارې پر کندهار راغی ، کندهار يې ونيو او هلته د انگرېزانو له خوا د ده تاجپوشي وشوه ، بيا يې د کابل پر لور لښکر کشي وکړه . غزني يې لاندې کړ او امير دوست محمد خان له کابل نه د بخارا په لور تېښته وکړه ، شاه شجاع انگرېزانو کابل ته راووست او پر تخت کېښول شو ، انگرېزي غاينده مکناتېن او نورو انگرېزانو علناً ټول اختيارات ترلاسه کړل او پاچا د کلمې په حقيقي معنى « تش په نامه پاچا و » (۳۰) .

د افغانانو د ملي جرگو برکت و چې افغانانو ته يې له پردو يرغلگرو سره د مقابلې داسې ملي شعور ورکړی و چې هر افغان خپل مسؤليت گانه چې بې له قبلي مفاهمې په خپله ، خپله سيمه کې راپاڅيږي او د پردې تيرې په مقابل کې ملي لښکر تنظيم او له تيرې کوونکو سره مقابله پيل کړي .

په همدې اساس کله چې انگرېزان له کندهار نه تر کابل پورې راتلل ، په لاره کې ډير بريدونه پرې وشول او دوی هم خصوصاً په غزني کې مجاهدين په ډير وحشت او قساوت قتل عام کړل خو دې وحشت او دهشت نه يوازې دا چې خلک ونه ورولاى شول ، بلکه د ملي پاڅيدنو حلقه يې لا پسې پراخه کړه ، د افغانستان په گوټ - گوټ کې خلک پاڅيدل ، پر انگرېزي او د دوی د غلام پاچا پر تأسيساتو بريدونه پيل شول ، د ملي پاڅون حلقه د مرکز پر لور راتنگيدله او د بيلو - بيلو سيمو د مجاهدينو ترمنځ مفاهمې ټينگيدلې ، د دې پاڅون او د دې مفاهمو نتيجه دا شوه چې يوځل بيا يوه ملي لويه جرگه رامنځ ته کړي ، د روژې په يوه مبارکه شپه کې د ۱۸۴۱ م کال د نومبر په لومړۍ نيټه د

کابل ښار په زړه عاشقان وعارفان کې د مشرانو یوه جرگه راغونډه شوه او د یوه عمومي پاڅون لپاره یې پریکړه وکړه ، جرگې چې د بیلا بیلو قومونو مشران پکې وو د پاڅون د رهبرۍ لپاره یوه دوولس کسيزه شورا جوړه کړه ، استازي یې وټاکل چې خلک پاڅون ته وهڅوي . د انگلیسانو مخابراتې او ارتباطات ترڅارنې لاندې ونیسي او نور لازم اقدامات وکړي . د انقلابي شوری د مشرۍ لپاره یې نواب محمد زمان خان د رئیس په حیث او امین الله خان لوگری د « نایب » په حیث وټاکل . د دې شوری نور مهم غړي : غازي عبدالله خان اخکزی ، میر مسجدي خان او ځینې نور کسان وو او د انقلاب د څرخ په څرخولو کې د دې مشرانو هم لوی لاس و : سکندر خان بامیزی ، امام وردی (اوزیک) ، ملا احمد برنج فروش ، اکبر خواښکاهی ، آغا حسین قزلباش او نور په لښارو کسان (۳۱) .

د دې لویې جرگې د تدبیرونو په رڼا کې په دوو میاشتو کې دننه انگریزانو شرمیدلې ماته وخوړه او مجبور شول چې د ۱۸۴۲ کال د جنورۍ په ۶ نیټه کابل تخلیه کړي او د افغانستان آزادي ومني (۳۲) . دا لویه جرگه هم د کمیت له پلوه ډیره لویه نه وه ځکه د نړۍ د وخت د لوی ښکیلاکي ځواک ترواک لاندې سیمو کې جوړېده او د امنیت ساتلو یې بشپړه هوښیاري غوښته چې ونډه شوه خو د کیفیت له خوا ډیره لویه جرگه وه او د ملي پاڅون لپاره یې داسې تدبیرونه ونیول چې په ډیره ښه توګه یې ملي رهبري وکړای شوه او په ډیر لنډ وخت کې یې د هیواد آزادي ترلاسه کړه خو افسوس چې د انگریزانو تفتین د قدرت ته رسیدو تر وخته پورې د دې جرگې ځینې غړي ، لکه غازي عبدالله خان اخکزی او میر مسجدي خان د ځاینانو او د خپلو عمالو په لاسونو شهیدان کړي وو او پاتې یې هم د تېښتیدلي امیر دوست محمد خان د حکومت د بیا ټینګیدلو په اثر تس تس شول خو بیا یې هم د نړۍ په

تاریخ کې یو لوی کار ترسره کړی و او هغه هم د لومړي ځل لپاره د انگریز د مغرور ښکیلاک شرمیدلې ماته وه ځکه تر دې وخته دوی خپل قدرت نه ماتیدونکی گانه او د نړۍ نورو لویو او وړو هیوادونو هم فکر کاوه چې انگریز نه ماتیدونکی قوت او قدرت دی .

د امیر شیرعلي خان لویې جرگې

۶ - لومړۍ لویه جرگه :

امیر شیرعلي خان چې یو روڼ فکره پاچا و او لویو جرگو ته پیاوړل بیا ارزښت ورکړ ، ده په ۱۸۶۵ م کال په کابل کې یوه لویه جرگه جوړه کړه ، دې جرگې ته یې د هیواد له بیلا بیلو سیمو نه دوه زره کسان راوړلل شو ، ده د وروڼو د اختلاف او دښمنیو په باب مشوره ورکړې ، چې تردې مشورې وروسته له خپلو وروڼو سره جگړې ته متوجه شو ، په نتیجه کې یې ماته وخوړه او د کابل تخت یې وروڼو ترې ونیو (۳۳) .

۷ - دوهمه لویه جرگه (۳۴) :

همدا راز ده د خپلې واکمنۍ په دوهمه دوره کې په ۱۲۹۰ هـ ق (۱۸۷۳ م) کال د خپل ۱۳ کلن زوی عبدالله خان د ولیعهدۍ لپاره یو لوی جشن جوړ کړ او د شمس النهار د یوه اقتباس په استناد پنځه سوه زره تنه مخور او سپین زيري ورته راغونډتل شوي وو (*) او اووه شپې او ورځې یې دوام درلود (۳۵) د همدې لویې غونډې په دوران کې امیر شیرعلي خان د افغانستان لومړنۍ کابینه جوړه کړه : سید نور محمد شاه یې صدراعظم وټاکه او د بیلا بیلو چارو لپاره یې وزیران موظف کړل (۳۶) .

(*) دا شمېره له عقل نه لرې ده کیدای شي یا په اقتباس او یا په خپله اخبار کې شمېره غلطه چاپ شوی وي (لیکوال)

دا دواړې جرگې د کمیت په لحاظ ډیرې لویې وې او خصوصاً د دوهمې جرگې د ګډون کونکو د شمیر په اقتباس کې که غلطې شوی وي هم یقیناً ډیره لویه جرگه به وه خو کیفیت یې د پخوانیو جرگو غوندې نه و ، ځکه اهداف یې ترهغې واړه وو ، له وروڼو سره جگړه د اقتدار جگړه وه او خلکو له داسې موضوع سره ډیره علاقه نه ښوده او هم د ولیعهد ټاکل د پاچا یو بل هوس و چې د خپل لوی زوی محمد یعقوب خان سره د مخالفت له امله یې کړی و خو بیا یې هم لویه میوه په افغانستان کې د یوه منظم او عصري حکومت او کابینې رامنځ ته کیدل وو .

بیا هم د اولس جرگې

۸ - د مجاهدینو ارتباطي جرگه :

په ۱۸۷۹ ع کال انگریزانو یو ځل بیا پر افغانستان وسله وال برید وکړ . امیر شیرعلي خان کابل پرېښود او مزارشریف ته د روسانو د مرستې په تمه ولاړ خو هلته زړه چاودې مړ شو ؛ انگریزانو د ده زوی یعقوب خان چې له زندانه پر تخت کښینول شوی و له ځانه سره مل کړ . د گندمک شرمیدلی تړون یې ورسره وکړ او د افغانستان حکومت یو ځل بیا د انگریزانو لاس ته ولوید . د افغانستان اولس هم د خپل طبیعي خصلت له مخې د پاڅون لاره ونیوه ، په هرځای کې سره راغونډ شول او د خپلو ملي مشرانو په لارښوونه یې پر انگریزانو بریدونه پیل کړل . د کابل ، کوهدامن او کاپیسا د جهاد مشران محمد کریم خان ، غلام حیدرخان کابلي ، میرېچه خان کوهدامنی ، میرغلام قادرخان اوپیانې ، پرویزشاه خان پغمانی ؛ د تګاو او نجر او جهادي مشران محمد عثمان خان ساپی او ورور یې محمد شاه خان ؛ په لوګر کې د جهاد مشران غلام

حیدر خان څرخي ، سمندر خان او محسن خان لوگري ؛ د میدان او وردگو جهادي مشران محمد جان خان وردک او ملا عبدالغفار خان لنگري ؛ د غزني او زابل جهادي مشران ملا دین محمد اندړ چې په ملا مشک عالم مشهور دی ، عبدالقادر خان غزنوي او گل محمد خان اندړ ؛ په هرات کې نایب سالار حفیظ الله خان او سردار محمد ایوب خان ، په ننګرهار کې عصمت الله خان جبارخیل او د هیواد په گوټ - گوټ کې په سلهاو نور کسان چې د ملا مشک عالم د وینا له مخې د جهاد ټول مشران درې زرو تنو ته رسیدل (۳۷) .

دوی ټولو د هیواد په بیلا بیلو برخو کې محلي جرګې جوړې کړې وې او د ارتباطي شبکو له لارې یې دې جرګو ته د یوې واحدې جرګې بڼه ورکړې وه او د جهاد په ارتباط یې ګډ تصمیمونه نیول . د همدې ګډو تصمیمونو له مخې مجاهدینو د انګریزانو او مزدور حکومت ځالي وړانولې ، د مرکز په لور رالښودل او د کابل د محاصرې حلقه تنګیدله خو چې د ټولو سیمو مجاهدین له خپلې خپلې خوا پر کابل راچاپیر شول او په انګریزي چوڼیو یې اور بل کړ. په دې بریالي جهاد کې نارینه وو او ښځو ګډه برخه درلوده او د ۱۸۷۹ کال په دسمبر کې یې سوږ ژمی د انګریزانو لپاره په سره تنور بدل کړ او یو ځل بیا یې انګریزانو ته شرمیدلې ماته ورکړه .

دې جرګو د انګریزانو د شپلو پروګرام درلود خو د افغانستان د آزادۍ د ښالولو کوم پروګرام ورسره نه و ، نوځکه کومه سکه چې محمد جان خان ضرب کړې وه پرې لیکلې یې وو :

میکنم دیوانګی تا بر سرم غوغا شود

سکه په زر میزنم تا صاحبش پیدا شود (۳۸)

او له همدې نیمګړتیا نه انګریزانو ګټه واخیسته له سردار عبدالرحمن

خان سره یې اړیکې ټینګې کړې او تر پټې تړون وروسته یې ده ته د پر تخت کښیناستلو بلنه ورکړه. ده ظاهراً د جهاد اعلانونه نشر کړل او د مجاهدینو له لارې حکومت ته ورسید ، انگریزان هم جسماً له افغانستان نه ووتل خو په غیرمستقیم ډول عبدالرحمن خان د دوی د تحت الحمايه پاچایانو په توګه پاتې شو .

د مجاهدینو دې ارتباطي جرګو یو ځل بیا د افغانستان آزادي تأمین کړه او دا جرګه هم د کمیت او هم د کیفیت له اړخه لویه او مهمه وه او دا چې وروستی نتیجه یې دښمنانو وتړولې لوی علت یې دا و ، چې د افغانستان خلک له خارجي ښکیلاک سره ژوره دښمني لري خو له کورني استبداد سره بیا غیرملي او استبدادي حکومتونو روږد کړي دي .

د سراجي دورې جرګې

۹ - د بیطرفۍ لویه جرګه :

د ۱۹۱۳ م کال په اګست کې نړیوال عمومي جنگ ونښت ، په دې جنگ کې انگریزانو د افغانستان له تحت الحمايه حکومت نه توقع درلوده چې افغانستان د انگریز په ملاتړ په جنگ کې برخه واخلي او که نه نو بې طرفه پاتې شي ؛ د افغانستان روشنفرانو او پر آزادی مین اولس اراده درلوده چې انگریزانو له جنګي مصروفیت نه په استفادې کولو سره له انگریزانو سره وجنګېزي او له تحت الحمايګۍ نه ځان خلاص کړي ، کابل ته راغلی د جرمنیانو او ترکانو هیئت له افغانستان نه غوښتنه کوله چې د دوی ملاتړ وشي او د انگریز په وړاندې په جګړه کې برخه واخلي او له دوی سره به په دې برخه کې هر ډول مرسته کېږي (۳۹) خو امیر حبیب الله خان د موضوع د باریکۍ له امله منځنۍ لار خوښه کړه او د

افغانستان بشپړه بې طرفۍ يې اعلان کړه او انگریزانو ته يې په جگړه کې د نه شاملیدو واک ورکړ؛ محمود طرزی په سراج الاخبار کې د «حی علی الفلاح» ویسټونکي مقاله چاپ کړه خو د انگریزانو له خوا په مطبعه کې سانسور او له نشر څخه پاتې شوه (۴۰).

پاچا په ۱۹۱۵ م کال د خپلې بې طرفۍ د تائید لپاره د افغانستان مشهور مشایخ، لکه د اسلام پور پاچا (میرصاحب جان)، د موسهي اخونزاده (ملا محمد جان)، د تګاو ملا صاحب، د هېډي اخونزاده، د پرو میا صاحب، د حصارک میا صاحب، شمس الحق صاحب، د شور بازار حضرات، حافظ جی صاحب، ملا محمد مرید، ملا عبدالغفار اخونزاده اونور کابل ته راوغوښتل؛ د دغو مشایخو اونورو اولسي وکیلانو په شمول یوه لویه جرګه د امیر په وړاندې جوړه شوه او د ملت د اتفاق او د دولت د بې طرفۍ د سیاست ملاتړ یې وکړ (۴۱).

په دې لویه جرګه کې که څه هم ظاهراً انگریزان د افغانانو له گوزار نه خلاص شول خو افغانستان هم له تباہۍ او د نړیوال جنگ له ډګر گرځیدو څخه بچ او د نړیوالې سوځوونکې جګړې له لنډو څخه وژغورل شو.

د امانی دورې لویې جرګې

۱۰ - د «اتحاد مشرقي» په نامه لویه جرګه:

د ۱۹۱۹ م کال د فرورۍ په ۲۰ نیټه د آزادۍ غوښتونکو یوې ډلې د افغانستان تحت الحمایه پاچا امیر حبیب الله خان د یوې کودتا په ترڅ کې وواژه او تر دې وروسته د ده زوی امان الله خان د افغانستان بشپړه خپلواکي اعلان کړه او د افغان او انگریز دریم جنگ ونښت، په جنگ کې انگریزانو د هیواد په جنوبي او غربي جبهو کې سخته او شرمیدلې

ماته وخوږه او د متارکې وړاندیز یې وکړ . د افغانستان حکومت متارکه ومنله خو انگریزانو یو ځل بیا غوښتل چې نظامي ماته په سیاسي ډگر کې جبیره کړي او هغه څه چې په جنگ یې له لاسه ورکړي وو په سوله کې یې ترلاسه کړي ؛ د راولپنډۍ د سولې په غونډه کې یې د افغاني هیئت مشر والي علي احمد خان وغولاوه او یوه مغلوبانه صلحنامه یې پرې لاسلیک کړه خو بیا هم دولت نور اقدامات وکړل او د ۱۹۱۹ م کال په اګست کې انگریزانو زموږ بشپړه آزادي ومنله (۴۲) . له دې سره هم داسې ګټګوسې لا خوري وې چې انگریزان به یو ځل بیا پر افغانستان وسله وال تېری وکړي ، د داسې یوه تېري د مقابله لپاره د مشرقي تنظیمه رئیس محمد نادرخان د « اتحاد مشرقي » په نامه یوه لویه جرګه راولبله ، جرګه په ننگرهار کې د هدې صاحب د زیارت ترڅنګ راغونډه شوه ، په دې غونډه کې د مشرقي (اوسنی لغمان ، کونړ او ننگرهار د ولایتونو) د بیلا بیلو قومونو سپین زېري ، عالمان ، سادات ، مشایخ اونور مخور سره راغونډ کړای شول او د خپلواکۍ د ساتنې او د وطن د دفاع او آبادۍ په برخه کې یې مهمې پریکړې وکړې ، دوی وغوښتل چې انگریزان دې د افغانستان آزادي د زړه له کومي ومني او که نه نو د سرحد ټول اقوام او قبایل د جهاد لپاره چمتو او اماده دي او د افغانستان آزادي به په خپلو وینو ساتي . په همدې غونډه کې د هر قوم مشرانو د پاک قرآن په حاشیه کې ژمنه لیک کړه ، د هر قوم ذمه واری یې وټاکلی ، د جهاد مشران او علمبرداران یې تعیین کړل ، د حکومت له خوا هر مشر او علمبردار ته یوه - یوه ښه تومانچه چې د هماغه قوم نوم او د جهاد د محاذ نوم یې پرې کیندل شوی و ورکړه شوه او پر نورو سوغاتونو سربیره هر یو قوم ته د جهاد یو - یو علم شریف هم ورکړ شو چې د جهاد آیتونه پکې لیکل شوي وو (۴۳) .

د همدې تاريخ غونډې په افتخار په مشرقي کې د « اتحاد مشرقي »
په نامه يو اخبار د ۱۹۲۰ کال د فرورۍ په ۲۸ نيټه په خپرونو پيل
وکړ (۴۴) .

دا لويه جرگه د آزادۍ ساتلو لپاره شوې وه ، د کميت له پلوه لويه
وه ، د کيفيت له پلوه سره له دې چې د ټول هيواد د مشرانو جرگه نه وه
خو اغيز يې عمومي او کيفيت يې لوړ و او انگرېزان يې مجبور کړل چې
د هندوستان په مسورۍ کې له افغاني هيئت سره د موضوع د هر اړخيز
حل لپاره خبرو ته چمتو شي .



۱۱ - د اساسي قانون جرگه :

د افغانستان د خپلواکۍ او په څنگ کې يې د مشروطه او قانوني
حکومت د ټينگيدلو لپاره منظمه روشنفکري مبارزه له پخوا نه پيل
شوې وه او د مشروطيت غورځنگ چې په ۱۹۰۵ کال کې په منظم ډول
رامنځ ته شوی و (۴۵) د وخت د تحت الحمايه پاچا له خوا په بيرحمۍ
وکوټل شو خو غلی نه شو او نور هم غېستلی شو خو يې په نتيجه کې
پاچا را نسکور او د آزادۍ جهاد پيل شو . د همدې مبارزې په دوام په
افغانستان کې د قانون جوړونې او د قواوو د تفکيک کار پيل شو او د
افغانستان د لومړني اساسي قانون مسوده جوړه شوه . د دې « اساسي
نظامنامې » د منلو او تصويب لپاره د ۱۹۲۳ کال د فرورۍ په ۲۶ نيټه
د ملت د مشرانو لويه جرگه راوغوښتله شوه چې ۸۷۲ غاينده گانو برخه
پکې درلوده او د افغانستان دا لومړنی اساسي قانون يې تصويب کړ (۴۶) .
دې قانون ۷۳ مادې درلودې ، چې زموږ د هيواد سياسي او
اجتماعي بڼه ، د خلکو حقوق ، اداري تشکيلات او اساسات ټاکلي وو .
دې قانون خلکو ته د فکر د آزادۍ ، د کار د آزادۍ ، د خبرو د آزادۍ او

د کور او حیثیت د مصؤونیت وعده وکړې وه او د قانون حکومت پکې اعلان شوی و (٤٧) .

د دې لویې جرگې کمیت او کیفیت دواړه لوړ وو او د اساسي قانون په تصویب سره یې افغانستان ته د قانوني ودې او پراختیا زمینه برابره کړه او هم د دې جرگې تر جوړېدو لږ وخت وړاندې د ١٩٢١ کال په اګست کې د دولت شوری جوړه شوې وه چې د هیواد مخور ، عالمان ، سادات او مشایخ پکې راغونډ وو . د قوانینو مسودې به یې جوړولې او د ارګ په شمالي برج کې یې ځای ورته ټاکلی و (٤٨) .

٢٢ - د پغمان لویه جرګه :

دا لویه جرګه د ١٩٢٤ کال په جولای کې په پغمان کې جوړه شوه او د دولت خارجي تړونونه ، روابط او کورني قوانین اومسایل یې تر غور لاندې ونيول ، لیکن په حقیقت کې دا لویه جرګه د منګلو د سر اخیستنې په باب وه (٤٩) او کوم اعتراضونه چې دوی په قوانینو درلودل د هغو ترمیم وشو (٥٠) .

په دې لویه جرګه کې ١٠٥٢ تنه راغونډ شوي وو چې ٢٣١ تنه یې د دولت وتلي مامورین او پاتې یې د بیلا بیلو ولایاتو خانان ، سیدان ، عالمان ، شیخان او ټاکلي وکیلان وو . د جرگې مشري د وخت د پاچا په غاړه وه او د هیواد پر ټولو داخلي او خارجي چارو مفصل بحثونه او پریکړې پکې وشوې (٥١) .

دا جرګه د کمیت په لحاظ هم لویه وه او د اهمیت په لحاظ هم ، ځکه لومړی ځل و چې د اولس له نماینده گانو سره دولتي اسرار تریخت لاندې ونيول شول او حتی دوی پرې وپوهول شول .

— مېرمن آغا ؟

۱۳ - د امانی دوری وروستی لویه جرگه :

دا جرگه داسې وخت جوړه شوه چې د وخت پاچا د اروپا د خپل شپږ نیم میاشتني اوږده سفر نه بیرته هیواد ته راستون شوی و . ده ډیر نوي شیان لیدلي وو او غوښتل یې چې افغانستان هم په یوه گام د نړیوال تمدن په کاروان پسې ورسوي نو د خپلو نویو پروگرامونو د اعلان لپاره یې د ۱۳۰۷ کال د وږي په ۶ نیټه (د ۱۹۲۸ اگست) په پغمان کې لویه جرگه راوبلله ، په دې لویه جرگه کې دوو زرو تنو برخه درلوده (۵۲) چې د وږي په ۱۰ نیټه پای ته ورسیده (۵۳) .

د دې جرگې مهم مصوبات دا دي : د دولت شوری په ملي شورا بدلول ، د مجرمینو جزا بخښل د پاچا حق دی ، د تفتیش د عمومي دایرې جوړول ، د دارالعجزه او دارالمجانین جوړول ، د څارو د سر شمیر وخت ټاکل ، د عسکري خدمت درې کلنه دوره منل ، د نښانونو الغاء ، رسمي لباس ټاکل د ملکي رتبو الفاظ د رسمي او خصوصي القابو له منځه وړل ، د هر جرم تعذیری جزا ټاکل ، د عصري محکمو جوړول د خطیبانو او مدرسینو لپاره د شهادتنامو د موجودیت شرط ایښودل ، د حربي قواوو د پیاوړتیا لپاره د اولس مالي مرسته کول ، د رشوت مخه نیول ، د واده کولو د سن تعیینول ، د ولیعهد ټاکل ، د افغانستان لپاره درې رنگه بیرغ منل او د ملي نښان ټاکل (۵۴) .

همدا راز دې لویې جرگې پریکړه وکړه چې لویه جرگه به تر دې وروسته د هرو پنځو کلونو په تیریدو مرکز ته راغوښتله کیږي او غږي به یې د پاچا میلمانه وي ، همدا راز لویې جرگې اولسي جرگې (ملي شوری) ته بشپړ واک ورکړ چې د ملت او هیواد په ګټه ټول جوړ شوي قوانین ومني او د اجراء وړ وگرځي (۵۵) .

په دې جرگه کې د ملت نماینده گانو خپله رایه په صراحت بیانوله او له اخلاقي جرأت نه یې کار اخیست خصوصاً د دیني چارو په برخه کې ډیر خیر وو او د امان الله خان له ټینګار سره سره یې ځینې خبرې ، لکه د واده د سن ټاکل او نورې ونه منلې شوې (۵۶) .

له دې سره - سره دا جرگه د کمیت په لحاظ لویه وه خو د کیفیت په لحاظ یې له یوې خوا غیر ضروري ، احساساتي او حتی د زمان او مکان په لحاظ مضر وړاندیزونه درلودل نوځکه یې نتایج د هیواد لپاره ډیر خطرناک ثابت شول او د یوه تباه کن اړدوړ زمینه یې رامنځ ته کړه او څه مو چې درلودل هغه هم د دې اغتشاش په اور کې وسوځیدل .

ځینې مؤرخین د وخت له پاچا سره د وزیرانو کار شکني او د دوی له خوا د لویې جرگې د وکیلانو تحریکول هم د دې لویې بربادۍ یو عامل گڼي (۵۷) .

د نادر خان دوره

۱۴ - د ۱۳۰۹ لویه جرگه :

د ۱۳۰۹ کال په وري (د ۱۹۳۰ سپتمبر) کې په کابل کې د وخت پاچا محمد نادرشاه یوه لویه جرگه راوغوښته چې ۳۰۱ تنه انتخابي وکیلان او ۲۲۷ تنه د دولت مامورین او خارجي سفیران پکې وو (۵۸) .

د پاچا په افتتاحیه وینا کې د دې لویې جرگې د راغوښتل کیدو مطلب د ملي شوری د مقرراتو ټاکل ښودل شوي (۵۹) او هم همدې لویې جرگې د افغانستان تجدید شوی اساسي قانون بیا منلی (۶۰) خو په تبلیغاتو کې یې پنځمې پریکړې چې د امان الله خان په باب یې کړې ډیر سترځای نیولی دی (۶۱) .

د ظاهر شاه دوره

۱۵ - د بیطرفۍ دوهمه لویه جرگه :

د ۱۹۳۹ کال په سپتمبر کې په نړۍ کې د دوهم نړیوال جنگ لمبې بلې شوې (۶۲) ډیر هیوادونه پکې خوړن شول او د آلمان او ایتالیې تر ماتې وروسته متحدینو له افغانستان نه وغوښتل چې جرمني او ایتالوي مستخدمین او کار کوونکي دوی ته وسپاري خو د افغانستان حکومت یو ځل بیا د ۱۹۴۱ کال په جولای کې لویه جرگه راوغوښته چې په دې جنگ کې یې د افغانستان عنعنوي بیطرفي اعلان کړه (۶۳) او له هیواد څخه یې د آلمان او ایتالیې د متخصصینو وتل په دې شرط ومنل چې رک روغ خپلو هیوادونو ته ورسول شي او د تلو په وخت کې به په لار کې هېڅ راز ستونزې نه ورته پیښېږي ، سفارتونه به برحال وي سیاسي کسان به نه ایستل کېږي او د نړیوالو دپلوماتیکو مقرراتو له مخې به همدلته استوگن وي ، لویې جرگې دا پرېکړه تصویب او حکومت عملي کړه او په افغانستان کې د جرمني او ایتالیې مستخدمین د برتانوي هند له لارې خپلو هیوادونو ته رک روغ وسپارل شول (۶۴) .

د دې جرگې پرېکړه هم ډیره مهمه وه او په نړیوال خونړي جنگ کې د گران هیواد افغانستان لمن له وینو او اور څخه وساتله شوه .

۱۶ - د ۱۳۳۴ کال لویه جرگه :

تر دې وخته د افغانستان په گاونډ کې حالاتو ژور تغیر کړی و ، انگریزانو د هند نیمه وچه خوشې کړې وه او دلته د هندوستان او پاکستان په نامه دوه بیل هیوادونه جوړ شوي وو ، د افغانستان ملت

غوښتل چې له افغانستان نه د پيرونو د کړنې په وسيله بيلې شوې سيمې بيرته له افغانستان سره يوځای او د افغانستان تاريخي صورت تکميل شي خو د دې ترڅنگ د صوبه سرحد د پښتنو سياسي ليډر خان عبدالغفار خان چې د هند ترويش وړاندې د واحد هند پر پاتې کيدو ټينگار کاوه د هند ترويش وروسته يې له پاکستان نه د پښتنو بېلتون او ځانگړې هيواد غوښت او له همدې سره د پښتونستان موضوع رامنځ ته شوه ، د افغانستان حکومتونو ته هم چې د ملت له خدمت نه عاجز وو دا مبهم غږ په زړه پورې و او د ملت توجه يې ورته جلبولای شوه خو تر ټولو دا غږ د روس لپاره خوندور و ځکه په دې اتن باندې د راگړيدلو له لارې يې په افغانستان کې ژوره رخنه کولای شوه او خپل هغه زاړه هدف ته چې پتر کبير د افغانستان د نيولو په برخه کې ټاکلی ورسيدلای شوی .

هو ! همداسې وشول ، د پاکستان تر جوړيدو وروسته د افغانستان او پاکستان ترمنځ سياسي فضا خړه پړه شوه ، سوېر جنگ پيل شو او د سياسي اړيکو شلیدلو زمینه مساعد شوه . افغانستان تر نه ځلې زيات له غرب نه د نظامي مرستې غوښتنه وکړه خو يوه غربي هيواد هم د پاکستان له کبله دا غوښتنه ونه منله او د افغانستان حکومت له مجبوريته روسانو ته مخ واړاوه ، هغوی داسې ورځې ته شنه ناست وو او دا غوښتنه يې په مينه قبوله کړه (٦٥) .

دا وخت سردار محمد داؤد د افغانستان صدراعظم و ، د ١٣٣٤ کال د لړم په ٢٢ (د ١٩٥٥ نوامبر) يې لويه جرگه راوغوښته ، د دې لويې جرگې په پريکړو کې د پښتنو د موضوع ملاتړ او د حساسو حالاتو په بناء د افغانستان نظامي پياوړتيا شامله وه (٦٦) او د همدې پريکړې په لاسوند د افغانستان حکومت له روسيې سره د نظامي پيرونو تړون وکړ او ځوانان يې د نظامي زده کړې لپاره روسيې ته ولېږل .

۱۷ - د اساسي قانون لویه جرگه :

د ۱۹۶۴ کال په سپتمبر کې په کابل کې یوه لویه جرگه جوړه شوه او د افغانستان لپاره یې یو داسې نوی اساسي قانون تصویب کړ چې خلکو ته یې د اساسي حقوقو د تامین او تضمین وعده ورکړه . د احزابو آزادي ، د مطبوعاتو آزادي او د شاهي کورنۍ له انحصار نه د حکومت را ایستل او د مقننه ، مجریه او قضائیه قواوو سره بیلول د دې قانون مهم ټکي وو . دې جرگې د ۴۰۰ تنو شا او خوا غړي درلودل او د سپتمبر په ۱۹ نیټه یې د نوي اساسي قانون متن تصویب کړ (۶۷)

دا لویه جرگه هم د کمیت له اړخه لویه وه او دا چې یو نوی اساسي قانون یې تصویب کړ دا یې ښه کیفیت و ...

۱۸ - د جمهوریت لویه جرگه :

د ۱۹۶۴ کال تصویب شوي اساسي قانون په خاص ډول د وخت د پاچا ترپور محمد داؤد خان د قدرت له قانوني نیولو نه محروم کړ او په دې توګه د دوی کورنۍ شخړې او خواږدۍ د داسې ژورو عقدو سبب شوې چې داؤد خان پر شو د قدرت ترلاسه کولو لپاره د کودتا لاره غوره کړي او د کودتا ملګري یې هم هغه کسان وټاکل چې د روس د خلق - پرچم غړي او یا د روس مستقیم ایجنټان وو . د ۱۳۵۲ کال د چونګاښ جمهوري کودتا د همدې کسانو په لاس ترسره شوه او د دموکراسۍ لسیزې ته یې خاتمه ورکړه .

داؤد خان د ۱۳۵۵ کال ترسلواغې پورې (د ۱۹۷۷ فرورۍ) د دولت د رئیس په حیث کار وکړ خو همدا وخت یې وغوښتل چې خپل حکومت ته قانوني بڼه ورکړي . اساسي قانون نافذ او د دولت د ادارې لپاره

جمهوررئيس وټاکل شي . دې درانه کار بيا هم د لويې جرگې راغونډېدل غوښتل ، او همدا وو چې د سلواغې په لسمه نيټه په کابل کې يوه لويه جرگه پرانستله شوه . د دې جرگې انتخابي وکيلانو هم تر ډيره حده انتصابي بنه درلوده ، د داؤد خان د ملي غورځنگ نومي گوند غړي ورته ټاکل کيدل او انتصابي غړي يې هم د پخواني تعامل په خلاف تر ډيره حده د سپين زير او مخورو پرځای هغه ځوانان او گوندي فعالين وو چې د لويې جرگې وړتيا يې نه درلوده او د عنعنوي تعامل له مخې لويې جرگې ته د راتلو د شرايطو درلودونکي نه وو .

د دې جرگې غونډو (١٦) ورځې دوام وکړ او په شپاړسمه ورځ د جمهور رئيس د ټاکل کيدو موقع راوړسیده او په پای کې محمد داؤد د افغانستان د جمهور رئيس په توگه ومنل شو (٦٨) .

دې جرگې د کميت له پلوه د (٥٠٠) تنو شا او خوا غړي درلودل خو د کيفيت له پلوه ځکه درنه نه وه چې انتخابي او انتصابي دواړې برخې غړي يې تر ډيره حده د لويې جرگې د غړيتوب د شرايطو درلودونکي نه وو .

د مجاهدينو جرگې :

د ١٣٥٧ کال د غوايي د خونړۍ کودتا له کيدلو سره زموږ په هيواد کې د روسيې ښکيلاک مزدور حکومت رامنځ ته شو او يو ځل بيا د افغانستان مسلمانو خلکو د يوه عمومي پاڅون تياری پيل کړ : د هيواد په گوټ گوټ کې محلي جرگې وشوې او جهاد پيل شو ، په پېښور کې د جهاد د مشرانو گډې شوراوې جوړې شوې . حتی د ١٣٥٨ کال د مرغومي په ١٥ نيټه (د ١٩٨٠ جنوري) په پېښور کې يوه مثله لويه جرگه جوړه شوه او د سلواغې تر ٣٠ نيټې پورې يې غونډو دوام وکړ

چې د هیواد د ټولو ولایاتو او گوندونو استازي ورته راغلي وو (۶۹) خو دې جرگې د دروني گپوږیو او د گوندیو له امله عملي گام وانه خيستلی شو او د غونډو له ختمیدو سره یې نتایج او دست آوردونه هم ختم شول .

تردې وروسته د مجاهدینو او هم د رژیم په ساحو کې تش په نامه گڼې جرگې جوړې شوې خو « ملي » رنگ یې له لاسه ورکړ او موږ نه شو کولای چې د ملي او لویو جرگو په لړۍ کې یې وشمیرو او په دې سربیره زموږ په هیواد کې په لسه او نورې لویې او وړې جرگې د تاریخ په بیلا بیلو پوږیو کې شوی چې دلته یې له یادولو او څیړنو څخه تیرېزو او د جرگو د تاریخي څیړې په باب همدومره بحث کافي گڼو .

پایلیکونه :

- ۱ - کُهاد ، احمد علی : « تاریخ افغانستان » لومړی ټوک ، ۱۲۵ مخ ، (د افغانستان تاریخ ټولنه) ، کابل ، (۱۳۲۱ کال)
- ۲ - همدا څخه .
- ۳ یاد شوی کتاب ، ۱۲۶ مخ .
- ۴ - گزیده ، ریگودا ، د داکتر سید محمد رضا جلالی نایني څیړنه او ژباړه ، سريزه ، ۴۹ مخ ، نقره ، تهران ، ۱۳۶۷ .
- ۵ - د حکومت د تاریخي بڼو له لپاره وگورئ د مهندس فرشید : مکتبها واحزاب سیاسی ، تهران ۱۳۶۱ .
- ۶ - کُهاد ، احمد علی : « تاریخ افغانستان » دوهم ټوک ، ۲۵۱ مخ - ۲۵۲ مخونه ، د افغانستان تاریخ ټولنه ۱۳۲۵
- ۷ - غبار ، میرغلام محمد ، افغانستان در مسیر تاریخ ، ۲۸۱ مخ ایران ۱۳۵۹ ش .

- ۸ - بینوا عبدالرؤف ، هوتکیها ، ۱۶ مخ ، د افغانستان تاریخ
ټولنه ، ۱۳۳۵ ش .
- ۹ - هوتک ، محمد : پټه خزانه ، ۷۶ مخ د استاد حبیبی سریزه او
سمون ، کابل ، ۱۳۵۶ ش (څلورم چاپ) .
- ۱۰ - همدا اثر .
- ۱۱ - د تفصیل لپاره وگورئ : رفیع ، حبیب الله ، ادبي ستوري ،
دوهم ټوک ، ۸۳ - ۸۷ مخونه ، کابل ، ۱۳۵۹ کال .
- ۱۲ - پټه خزانه ، ۷۹ - ۸۰ مخونه .
- ۱۳ - پټه خزانه ، ۱۲۲ مخ .
- ۱۴ - حبیبی ، عبدالحی : د افغانستان تاریخي پېښلیک ، ۱۵۲
مخ ، د بیهقی کتاب خپرولو مؤسسه ، ۱۳۵۳ .
- ۱۵ - پټه خزانه ، ۴۸ مخ .
- ۱۶ - پټه خزانه ، ۴۸ مخ .
- ۱۷ - هوتکیان ، ۴۳ مخ .
- ۱۸ - هوتک : امان الله خان : د خپلواکۍ لمر څرک ، ۴۶ مخ ،
۱۳۶۸ ، پېښور .
- ۱۹ - هوتکیان ۴۵ مخ .
- ۲۰ - پټه خزانه ، ۸۱ - ۸۲ مخونه : د خپلواکۍ لمر څرک ، ۴۷ -
۴۸ مخونه .
- ۲۱ - هوتکیان ، ۴۵ مخ .
- ۲۲ - فیض زاد ، محمد علم : جرگه های بزرگ ملي افغانستان ،
۲۹ مخ ، لاهور ، ۱۳۶۸ .
- ۲۳ - د تفصیل لپاره وگورئ : د خپلواکۍ لمر څرک : هوتکیان ؛
افغانستان د مسیر تاریخ ؛ پټه خزانه او د دې دورې نور تاریخونه .

- ۲۴ - هوتکیان ۵۳ - ۵۶ مخونه .
- ۲۵ - همدا اثر ۵۵ - ۵۶ مخونه .
- ۲۶ - د پېښو تفصیل د همدې دورې په تاریخونو کې وگورئ !
- ۲۷ - حبیبی ، ارواښاد پوهاند عبدالحی ، تاریخ مختصر افغانستان ۲۵۶ مخ ، دوهم چاپ ، سازمان مهاجرین مسلمان افغانستان ، ۱۳۶۸ .
- ۲۸ - گهزاد ، ارواښاد استاد احمد علی ، رجال و رویدادهای تاریخی ، ۷۷ - ۷۸ مخونه ، تاریخ ټولنه .
- ۲۹ - د پېښو د تفصیل لپاره وگورئ : تاریخ مختصر افغانستان افغانستان در مسیر تاریخ او د دې دورې نور آثار .
- ۳۰ - تفصیل د افغانستان د نولسمې پېړۍ په تاریخونو کې راغلی دی .
- ۳۱ - افغانستان در مسیر تاریخ ، ۵۴۸ - ۵۴۹ مخونه .
- ۳۲ - د دې ماتې جریان د لیدی سیل انگریزی لیکونکی په یاد داشتونو « شېخون افغان = د پښتنو یرغل » کې په ډیر ښکلي او اعترافي ډول بیان شوی ، د دې کتاب پښتو او دري ژباړې په ۱۳۳۹ کال په کابل کې خپرې شوی دي .
- ۳۳ - د افغانستان پېښلیک ، ۱۹۶ مخ .
- ۳۴ - ښاغلی فیض زاد په خپل کتاب « جرگه های بزرگ افغانستان » کې دا دواړې جرگې سره گډې کړې دي (و گ : د نوموړي کتاب ۴۳ - ۴۶ مخونه) .
- ۳۵ - آهنگ ، محمد کاظم ، رفیع ، حبیب الله : په افغانستان کې د ژورنالیزم تاریخچه ، ۲۷ - ۲۸ مخونه ، تاریخ ټولنه ، کابل ، ۱۳۵۶ .
- ۳۶ - رفیع ، حبیب الله : ژبپالنه ، ۴۷ - ۵۰ مخونه ، پښتو ټولنه ، ۱۳۶۱ ، کابل .
- ۳۷ - غبار ، میرغلام محمد : افغانستان در مسیر تاریخ ، ۶۲۵

- ۶۲۶ مخونه .

۳۸ - کُهراد ، استاد احمد علی : « مسکوکات دوره اسلامی افغانستان » د افغانستان کالنۍ ۱۳۱۹ کال ، کابل .

۳۹ - پاکړای امیر محمد شریف : حکومت مؤقت هند در کابل ، تر ۷۴ مخ وروسته ، ۱۳۶۸ کال ، کابل .

۴۰ - په افغانستان کې د ژورنالیزم تاریخچه ، ۸۲ - ۸۸ مخونه .

۴۱ - افغانستان در مسیر تاریخ ، ۷۳۹ مخ : د افغانستان پیښلیک ، ۲۲۸ مخ .

۴۲ - اخلاص ، عبدالحالق او رفیع ، حبیب الله ، د استقلال څلورمه جبهه ، د سرزې ۱۱ - ۳۷ مخونه ، ۱۳۶۵ ، د امان کتاب خپرولو مؤسسه ، پېښور .

۴۳ - کشککی ، مولانا برهان الدین : نادر افغان ، ۲۰۵ - ۲۱۲ مخونه ، ۱۳۱۰ هـ ش ، کابل .

۴۴ - د استقلال څلورمه جبهه ، ۱۳۲ - ۱۳۳ مخونه .

۴۵ - حبیبی ، پوهاند عبدالحی : جنبش مشروطیت در افغانستان سازمان مهاجرین مسلمان افغانستان ، ۱۹۸۶ .

۴۶ - د افغانستان پیښلیک ، ۲۴۳ مخ .

۴۷ - رفیع ، حبیب الله : په افغانستان کې د قانون جوړونې شروع او نهضت ، قلمي نسخه .

۴۸ - د استقلال څلورمه جبهه ، ۱۳۵ مخ .

۴۹ - د منگلو د بغاوت په اړه ارواښاد عبدالحالق اخلاص سیف الامان په نامه په ۱۱۲ مخونو کې یو منظوم کتاب لیکلی چې ټولې پیښې په تار تاریخه توګه پکې تشریح شوی ، د دې کتاب قلمي نسخه ښاغلي محمد هاشم زماني راسپارلې چې د کاتب الحروف له سرزې او

تشریحاتو سره د چاپ په انتظار دی .

۵۰ - کشککی ، مولانا برهان الدین : رویداد لویه جرگهء دارالسلطنة ، کابل ، ۱۳۰۴ کال .

۵۱ - همدا پورتنی اثر ، ۴۲۲ - ۴۶۰ مخونه .

۵۲ - د افغانستان پېښلیک ، ۲۵۷ مخ .

۵۳ - طلوع افغان ، ۷ کال ، ۷۰ گڼه ، د ۱۳۷۰ د وري ۳۰ ، کندهار .

۵۴ - همدا پورتنی جریده او د همدې کال د امان افغان د وري د نهمې نېټې فوق العاده گڼه .

۵۵ - مهربان ، عبدالله : تاریخ جرگه های ملی در افغانستان ،

۱۰۱ مخ ، د افغانستان د دموکراتیک جمهوریت پلار وڼه جبهه ، ۱۳۶۱ .

۵۶ - جرگه های بزرگ ملی افغانستان ، ۱۳۲ مخ .

۵۷ - هندی ، عزیز : زوال غازي ، ۴۵ - ۴۷ مخونه ، ۱۹۳۴ م .

۵۸ - د افغانستان دولت : تردید شایعات باطلهء شاه مخلوع ،

فیصلهء نمبر ۵ لویه جرگهء ۱۳۰۹ افغانستان و معرفي اعضا و شرکاء و سامعین موقره ، ۸۱ - ۱۱۶ مخونه ، د ۱۳۱۰ دورې لومړۍ نېټه ، کابل .

۵۹ - الحاج ننگیال (ټولوونکی) : اسناد تاریخی افغانستان ،

۴۲ مخ ، فرهنگ جهاد ، ۱۳۶۶ .

۶۰ - د افغانستان پېښلیک ، ۲۶۵ مخ .

۶۱ - وگورئ : تردید شایعات باطلهء شاه مخلوع .

۶۲ - محمود مهرداد : فرهنگ جدید سیاسی ، ۲۶۳ مخ ، ایران ، ۱۳۶۳ .

۶۳ - د افغانستان پېښلیک ، ۲۸۵ مخ .

۶۴ - چکنوری ، سناتور غلام نبی : « لویه جرگه » خپلواکي ،

دوهم کال ، خلورمه گڼه ، ۴۴ مخ ، د ۱۳۶۶ تله - لیندۍ .

۶۵ - استاد پژواک لیکوال ته ورکړې معلومات .

- ۶۶ - حق شناس ، داکتر ش . ن : د سايښ وجنايات روس در افغانستان ، ۹۹ مخ ، تهران ، ۱۳۶۳ .
- ۶۷ - کشککی ، صباح الدين ، دههء قانون اساسی ، ۳۲ - ۳۴ مخونه ، د افغانستان د جهاد ثقافتی شوری ، ۱۳۶۵ .
- ۶۸ - جمهوری پلوشه ، دوه میاشتنۍ مجله ، د ۱۳۵۵ د سلواغې او کب گڼه ، لومړۍ مخ .
- ۶۹ - د تفصیل لپاره وگورئ : وجدی ، عبدالجلیل : په افغانستان کې د عنعنوي جرگونن او پروون ، ۲۱۸ - ۲۵۶ مخونه ، د امان کتاب خپرولو مؤسسه ، ۱۳۵۶ ، پېښور .

(۲)

نخپرکی

د جرگو ټولنیز دریچ

تیر نخپرکي موږ ته په گران افغانستان کې د جرگو خیره راوښوده او
نڅرگنده شوه چې زموږ جرگې که د کمیت په لحاظ لویې وې یا وړې خو د
کیفیت په لحاظ یې اهداف او اغراض لوی او مهم وو ، لکه :
د هیواد آزادي ، د حکومت د ګوډاګي کیدو په صورت کې د ملي ارادې
تنظیم ، د هیواد د مشر ټاکل ، د هیواد د داخلي او خارجي پالیسۍ
تعیینول او د هیواد د آبادۍ او پرمختګ . د میرویس نیکه (لومړی او
دوهمه جرگه) د مجاهدینو (پنځمه ، اتمه او نولسمه جرگه) د هیواد د
آزادۍ د بیا ترلاسه کولو لپاره وې چې ټولې کامیابې شوې . د جنگ او
مبارزې ښه رهبري یې وکړه او د خارجي ځواکونو نه یې د هیواد
خپلواکي ترلاسه کړه . د میرویس نیکه جرگه (دریمه جرگه) او د شیر

سُرخ د مزار جرگه (څلورمه جرگه) د هيواد د مشر ټاکنې جرگې وې چې مشران يې وټاکل او د قدرت خلا يې ډکه کړه . د اتحاد مشرقی جرگه (اوه لسمه جرگه) د آزادۍ د ساتنې لپاره وه چې ملت يې د خپلې آزادۍ ساتلو ته څار و او پر دې چار مکلف کړ . د بيطرفۍ دوي جرگې (نهمه او پنځلسمه جرگه) د نړيوال جنگ له اور نه د افغانستان ژغورل وو چې هم يې افغانستان له دې اور وژغوره او هم يې د دې هيوادونو هغه کسان چې د افغانستان لپاره يې خدمت کړی و په نړيوال تضمين خپلو هيوادونو ته روغ رمت ورسول . يوولسمه ، دوولسمه ، اوولسمه او اتلسمه جرگه د اساسي قانون د منلو جرگې وې چې د دوخت له غوښتنو سره سم يې قوانين پاس او دولت او ادارې ته يې قانوني بڼه وروبخښله ، د نورو جرگو پرېکړې هم عملي شوې او د افغانستان مهمې ملي چارې يې د اولس له ارادې سره سمې کړې .

افغاني عنعنې يې جرگو د بيروکراسۍ طومارونه نه درلودل او پر کاغذي ليکنو يې تکيه نه وه ، بلکه د دې جرگو ژبنۍ پرېکړې د کابې کرښې وې او عملي کيدل يې حتمي او ضروري وو خو ورو - ورو د حکومت بيروکراسۍ په جرگو کې هم رځنه وکړه نوځکه يې کله - کله پرېکړې د کاغذ پرمخ پاتې شوې .

افغاني جرگو په يو ځايي د مقننه ، قضائيه او مجريه قواوو وظيفه درلوده (۱) او هم ځينې څيړونکو د مؤسسانو له مجلس سره ورته بللې دي (۲) خو حقيقت دا دی چې لويه جرگه يوه ځانگړې آريايي پديده ده چې افغانانو ته په ميراث رارسيدلی او يوه مستقلة افغاني نمونه گرځيدلی چې په نورو هيوادونو کې يې کټ مټ ساری نه شو موندلای (۳) نو له همدې کبله دا د افغاني ټولنې د نظم او ادارې تر ټولو لوړه مرجع گڼلای شو چې د ملت ټولې ښې او بدې ټاکلې شي او په داسې

حساسو وختونو کې چې نه حکومت وي او نه بله کومه واکمنه مرجع د ملت د سرنوشت او برخليک په باب فيصله کوي نوځکه لويه جرگه يوه عاجله رهبري ده ، کامله رهبري ده ، واکمنه رهبري ده او د ملت د ارادې ښکارندويه او څرگندويه رهبري ده .

د لويې جرگې غړي که ظاهراً د افرادو بڼه لري خو بالقوه هر غړي د يوه قوم او يوې سيمې حيثيت لري او که لويې جرگې ته په واقعاً ملي ډول غړي وټاکل شي يقيناً چې لويه جرگه د ټول ملت د غونډې بڼه غوره کوي او تصميم يې د ټول ملت د تصميم حيثيت لري او هغه شخړې چې پاچايان يې په لکونو لښکرو نشي غوڅولی لويه جرگه يې په محدودو غړو هوارولی شي .

د جرگې همدا اهميت او ارزښت و چې د افغانستان ملحد ، دين دشمن او هيواد پلوري کمونستان هم ورته متوجه شول او لکه څنگه يې چې په خپلو او خپلو شوروي بادارانو د شومو اهدافو لپاره ټول ديني او ملي ارزښتونه تر پښو لاندې کړي وو همداسې يې د لويې جرگې د توهين کولو او اهميت له منځه وړلو لپاره هم اقدام وکړ خصوصاً کله چې د دوی د پلار وطني جبهې روسي ماډل بيخي رسوا او ناکام شو نو د ۱۳۶۴ کال د وري په ۳۱ نيټه (د ۱۹۸۵ اپريل) د شوروي را صادر شوي گوداگي ببرک کارمل په کابل کې د لويې جرگې په نامه يوه غونډه وکړه چې د کميت په لحاظ يې ۱۷۹۶ کسان پکې کښينولي وو خو دا يو هم د اولس او خلکو نماينده گان نه وو ، زيات شمير يې د کمونست خرڅ شوي گوند غړي او نور يې له دې گوداگي رژيم سره د ترليو اتحاديو غړي وو خو محدود کسان داسې پکې وو چې له خپلو سيمو نه د کمونست رژيم د ملاتړ په جرم راخفلول شوي او په کابل کې يې د کمونستانو په سيوري کې ژوند کاوه خو په جرگه کې تر گډون وروسته

خپلو سیمو ته له تلو سره ووژل شول او ملت د خپلې جعلی غاينده گۍ غچ ترې واخيست . خرنګه چې په دې جرګه کې د خلکو واقعي غاينده ګان نه وو نو په هغه کتاب کې چې کمونستانو د لويې جرګې په نامه چاپ کړې ، د دوی د نومليک له خپرولو څخه ډډه شوې او يوازې د هغو څو تنو نومونه يې اخيستي چې په دې تش په نامه جرګه کې يې د روس په ملاتړ ويناوې کړې دي (٤) .

همدا راز نجيب چې روسانو تر ببرک ښه روزلی و د خپلې ژبنۍ نرمې پاليسۍ د پرتوګ لپاره بيا هم د لويې جرګې په نامه د ١٣٦٦ کال د ليندۍ په اتمه نيټه (د ١٩٨٧ دسمبر) د خپلو مزدورانو يوه غونډه جوړه کړه چې د دې غونډې غړي هم د مزدور ګوند او اتحاديو غړي وو او له ملت نه دومره په تجريد کې وو چې حتی د غونډې تالار هم د مجاهدينو په محاصره کې و او د راکټونو ګولۍ يې پرې واورولې حتی دا تش په نامه جرګه دومره پاشلې وه چې د مزدور ګوند غړو هم د تالار مخه کې يو د بل وينې ويهولې (٥) نوځکه د دې غونډې پرېکړې هم د کمونستانو د نورو پرېکړو غوندې بې نتيجه او بې پاينسته وې او دا د کمونستانو يوه دسيسه وه چې د لويې جرګې تاريخي او ملي مؤسسه بدنامه او ناکامه کړي خو د افغانستان مسلمان ملت دوی ناکام او زبون کړل او د قدرت له څوکۍ نه يې د تينستې لاره خوښه کړه اما متأسفانه د يوې لويې نړيوالې دسيسې له مخې په کابل کې په ١٣٧١ (١٩٩٢) کال د يوه ملي اسلامي حکومت پرځای يو داسې ائتلافي حکومت ټينګ شو چې کليدي څوکۍ يې د کمونستانو او نژاد پالانو په لاس کې ولويدې او د افغانستان د ملت د هيلو په لاندې کولو سره يې بيا يوه غيرملي اداره جوړه کړه او د دې ادارې د ټينګښت لپاره يې د ١٣٧١ کال (١٩٩٢) په ليندۍ کې يوه جرګه هم جوړه کړه خو د خلکو د لا

غولولو لپاره یې د لویې جرگې پرځای د اهل حل وعقد د شوری نوم ورکړ خو په حقیقت کې دا هم یوه غايشي شوری وه چې گڼ غړي یې د یوه گوند وو او د یوه گوندي حکومت د بقا لپاره یې په مصنوعي ډول راوستي وو او د ملت هیڅ ډول سیمه ییزه ، قومي او سیاسي غاينده گي یې نه کوله ، له همدې امله ائتلافي رژیم ونه کړای شول چې د دې جرگې د غړو مفصل نومليک نشر کړي او د ملت غاينده گان یې وپولي (۶) .

په دې ترتیب موږ وبلای شو چې د لویې جرگې ټولنیز ارزښت په دې کې دی چې د افغاني ټولنې له عنعنې یې دموکراسۍ سره سم د هرې سیمې داسې کسان چې واقعاً اولس یې خپل غاينده وپولي پکې راغونډ کړای شي ، هغوی مخ ته پرته ستونزې تربحث او څیړنې لاندې ونيسي او بیا د خپل هیواد د عینې او ذهني شرایطو په نظر کې نیولو سره داسې پرېکړې وکړي چې د نظري پرځای عملي او د کاغذي پرځای تطبیقي وي او همداسې پرېکړې کولای شي چې هیواد ، لکه څنګه چې پخوا څو څو ځل شوي له خطرناک حالت نه راوباسي او قانوني مسیر ته یې واچوي او که داسې ونه شي د زور او د تغلب حکومت ، نژادي او سیمه ییز حکومت ، یو گوندي او تحميلي حکومت په هیڅ ډول نه چلیږي او لکه په تاریخ کې چې گورو په بد اوناوړه ډول را نسکورېږي .

پایلیکونه :

۱ - هوتکیان ، ۵۱ مخ .

۲ - آقا بکف : خاطرات آقا بکف ، د داکتر حسین ابو ترابیان ژباړه

۷۳ مخ ، تهران ، ۱۳۵۷ .

۳ - دههء قانون اساسی ، ۳۲ مخ .

۴ - لویه جرگه ، ۱۳۶۴ ، کابل .

۵ - افغان جهاد ، د افغانستان د جهاد د ثقافتي شوری درې میاشتني خپرونه ، دوهمه گڼه ، د ۱۳۶۶ کال وږی - لیندۍ ، د پېښلیک برخه .

۶ - د مجاهد جريدې د ۱۳۷۱ کال د مرغومي د ۲۸ گڼې د ولاياتو او گوندونو په شمير يو جدول جوړ کړی چې ټول نماینده گان يې ۹۸۳ ښودلي چې پکې يوازي ۳۶۲ تنه د جمعيت غړي دي ، د ننګرهار ولايت برخه نه ده پکې اخيستی او هم يې هغه نور غړي چې د رژیم له خوا پکې راغونډ شوي وو او تر ۵۰۰ تنو يې شمير رسیده له دې احصائيې نه غورځولي دي تفصيل لپاره وگورئ : افغان جهاد ، شپږم کال ، دوهمه گڼه ، د ۱۳۷۱ مرغومي - کب ، ۷۰ مخ .

(۳)

تخیر کی

د جرگو قانوني پایه

د بشر د ژوندانه تکاملي پړاوونو ، ذهني ، فکري او ټولنيزې ودې ، د بشر د ادارې لپاره د سياسي مؤسسو جوړښت او پيدايښت ورو - ورو په بشري ټولنو کې د حقوقو څيره روښانه کړه او دې حقوقو د تأمين او تضمين لپاره د نړۍ په بيلا بيلو هيوادونو کې اساسي او مدني قوانينو سترگې وغړولې او د ټولنيز ژوند اډانه يې وټاکله . دولتونه ، پارلمانونه احزاب او ډلې هم د دې تکاملي بهير يوه برخه ده چې په ټولنو کې قانوني پايه ټينگوي او د ملتونو حقوق خوندي کوي .

په نړۍ کې کامياب حقوقي او قانوني نظامونه هغه دي چې د خپلو هيوادونو او ملتونو له غوښتنو ، اړتياوو او شرايطو سره رامنځ ته شوي وي او د تطبيق پراخه او ويره ساحه ولري . انسان يو ټولنيز مخلوق دی

او د همدې گڼو ټولنيزو رواني او مادي اړتياوو له مخې يې له ډيرو ليرې او ناپېژندل شويو زمانو نه په تدريجي ډول ټولنه جوړه کړې او په ټولنه کې يې ژوند کړی ، له همدې امله فرد ټولنې ته دومره اړتيا لري ، لکه کب يې چې اوبو ته لري او له ټولنې نه د فرد بيلول د هغه له منځه وړلو مفهوم موندلی دی نو له دې کبله د دې اجتماعي نظم د ټينگښت لپاره حقوق ، حدود او قوانين ټاکل شوي دي (۱) .

د حقوقو او قوانينو په ټاکلو کې د ملتونو تجربې درنه ونډه لري او تر ډيره حده يې تطبيق شويو عمليو ته د حقوقو او قوانينو بڼه ورکړې او په تکرار سره دا تجربې نورې هم پخې شوي او لازم ترميمونه پکې شوي دي .

د نړۍ تاريخونه په دوو دورو ويشل کېږي : قبل التاريخي او تاريخي دوره خو د افغانستان په تاريخ کې د قبل التاريخ او تاريخي دورې ټکونه لا تراوسه په واضح او مشخص ډول ټاکل شوي نه دي ځکه موږ يوه بله دوره هم لرو چې په هغې کې خط لا منځ ته نه و راغلی خو د ادبياتو پند - پند ذخاير چې په شفاهي ډول ايجاد شوي وو خلکو د حافظې له لارې له يوه نسل نه بل نسل ته لېږدول ، دا دوره د افغانستان په تاريخ کې ډيره اوږده ، غني او له هنگامو ډکه دوره وه چې گڼ داستانونه ، اسطوري ، سرودونه ، کورنۍ ، رزمي چارې او نور پکې رامنځ ته شول چې خاطرې يې د خط ترايجاد وروسته ضبطې شوي او ترننه را پاتې دي ، د دې ناليکلې دورې خاطرې چې د « نيمه تاريخي دورې » ، « اسطوره يي دورې » يا « داستاني او رزمي دورې » نوم ورکولای شو ډيرې ژورې ، پياوړې او اساسي وي (۲) .

د ويدی ادبياتو پر ايجاد سربيره هغه حقوقي او قانوني تجربې چې موږ يې اوس افغاني نرخونه او کودونه بولو هم له همدې وخت نه

رانسېلېدلي او د افغاني آريايي ټولنې د حقوقي او قانوني ژوند اډانه يې ټينگه کړې او ټولنيز مناسبات يې منظم کړي دي .

دې تجربو لا هممهغه خپل شفاهي او غير کتبي خصوصيت ساتلی او سينه په سينه رالېږديدلی دي . جرگه هم له دې تجربو نه يوه تجربه ده چې د تاريخ په اوږده واټن کې يې تکاملي مزل کړی او تر نن پورې يې له خپل بشپړ ارزښت سره ځان رارسولی دی .

په افغاني ټولنه کې د جرگو قانوني او حقوق پايې هممهغه کودونه او نرخونه دي چې په دې ټولنه کې يې تاريخي وده کړې او په خپله جرگه هم د دې حقوقي او قانوني عنعنوي نظام يو جزء او برخه ده .

د همدې پخې قانوني او حقوقي پايې درلودلو جرگه په افغاني ټولنه کې د يوې لوړې مرجع په حيث وړاندې کړې او د دې عيني او عملي قوانينو د تطبيق واک او صلاحيت يې ورسپارلی دی .

د جرگې پريکړې کاغذي نه ، بلکه عملي وي ځکه چې د اولس د مخورو او سترگورو کسانو د پېړيو - پېړيو تجربې يې مخې ته پرته وي او هممهغه تجربه شوی او عملي شوی تجربې يو محل بيا د خلکو په منځ کې پلي کوي .

مثلاً په ټولنه کې شوې پېښې ، جرايم او شخړې تاريخي سوابق لري او د هغې د حل لپاره تجربه شوی نسخې په شفاهي ډول را پاتې دي او جرگه د هغې له مخې پريکړه کوي او خپل قرار صادروي .

جرگه د خپلو پريکړو د تطبيق او عملي کولو لپاره په کاغذ ليکنې نه کوي ، لاسليکونه او د گوتو نخښې نه اخلي ، بلکه تر پريکړې وړاندې له جانبينو نه درانه مادي تضمينونه ترلاسه کوي او دواړه اړخونه مکلفوي چې په اخلاقي توگه دا پريکړې ومني او که احياناً غاړه ترې وغږوله شي پر ټاکل شوی سزا سربيره د پريکړې د نه منلو پړه او ورسره

نوره تړلې سزا هم پرې راځي .

په افغاني نرخونو کې خون يوازی د قتل او وژلو معنی نه لري ، بلکه ډیر داسې کارونه چې انسان معناً او شکلاً بدرانگوي د قانوني او حقوقي ځيړنې په وخت کې په خون شميرل کيږي او مقابل لوری به د بشپړ خون په اندازه تاوان زغمي . مثلاً که څوک د يوه سړي دواړه سترگې وباسي د پوره خون پور پرې راځي ، همدا راز غوړونه ، ژبه ، او شونډې غوځول ، يا د مخې غاښونه ماتول هر يو د يوه خون پور لري ، که دواړه لاسونه له بندونو نه غوځ کړای شي د يوه خون پور لري ، له بند نه غوځې شوي پښې هم همداسې دي خو که يوه پښه يا يو لاس له ولي او ورون نه غوځ کړای شي هر يو د يوه خون پور لري او که له بند نه يو لاس يا يوه پښه غوځ شي په نيم خون شميرل کيږي په همدې ترتيب ټول جرايم درواخلي (۳) .

دا قوانين او حقوقي تعاملات په کلي توگه د زمانو د تجربو په اوږدو کې رامنځ ته شوي چې جزیي توپيرونه يې د سيمو او ځايونو تابع دي او له خپل ټول جامعيت سره په ناليکلې توگه خوله په خوله له يوه نسل نه بل نسل ته رالېږدي او لکه څنگه چې اولسي سندري د اولس د ادبي تجربو په توگه خوله په خوله رالېږدي همداسې دا قانوني او حقوقي تعاملات د اولس د اجتماعي او حقوقي تجربو په حيث را انتقالېږي .

په افغاني ټولنه کې د دې حقوقي او قانوني کودونو موجوديت دومره ارزښتمن دی چې د تاريخ په اوږدو کې يې په هيواد کې د کمزورو حکومتونو او حتی د بې حکومتۍ په دوره کې هم د ټولنې امنيت ، نظم او دسپلين خوندي ساتلی او د اولس حقوقي او قانوني ارزښتونه يې خوندي کړي دي ، دا کودونه او نرخونه همدا اوس هم زموږ پر ټولنه حاکم دي او د اوږدو کلونو له مسلطو گروپونو او د گڼو بهرنيو او کورنيو

دښمنانو له توطئو او تباہ کوونکو عملیاتو سره - سره یې په عمومي توګه د هیواد وحدت او د ملت ذات البینې مناسبات خوندي ساتلي دي .
په نتیجه کې ویلای شو چې جرګه په افغاني ټولنه کې ژوره قانوني پایه لري او زموږ د ټولو اجتماعي ګډوډیو د له منځه وړلو او د ستونزو د حل یوازینی مجریه نسخه همدا جرګه ده او تر څو چې ملي او بین المللي جوامع د جرګې امن پالې لمنې ته پناه ور نه وړي ترهغې به بله هېڅ نسخه کامیابه نه شي ، بلکه د پردو نسخو په رامنځ ته کولو او تطبیقولو سره به زموږ ستونزې او کړاوونه لا پسې زیات او دوامدار شي او د یوه ناولي ناسور بڼه به غوره کړي .

د تاریخ په اوږدو کې د افغاني ټولنې او افرادو متقابلو اغیزو د جرګې داسې نتیجې پلې کړي دي چې ډیر ژر یې قانوني پایه موندلې او په حکمي ډول عملي شوی دي .

پایلیکونه :

- ۱ - محمد عالیخانی ، داکتر : حقوق اساسی ، ۱۰ مخ ، ایران ، تهران ، ۱۳۷۳ ، د ستان له خپرونو څخه .
- ۲ - ګهزاد ، ارواښاد استاد احمد علی : افغانستان در پرتو تاریخ ۲۲ مخ ، د کتاب چاپولو مؤسسه ، ۱۳۴۶ ، کابل .
- ۳ - د تفصیل لپاره وګورئ : پژواک ، استاد عبدالرحمن ، « تعاملات حقوقیه و جزائیه ملی » سالنامه کابل ، ۱۳۱۸ ، له ۳۴۲ - ۳۵۸ مخونو پورې .

(٤)

څپرکی

د جرگو رواني اغيزه

انسان د خپل عقل او شعور له امله يو داسې مخلوق دی چې گڼ معنوي اړخونه لري او گڼې رواني ځانگړنې خدای (ج) پرې لورولی دي ، له دې سره انسان يو ټولنيز او اجتماعي مخلوق هم دی نو د خپل ژوند له آغاز سره يې د انساني ټولنې بنسټ هم ايښی دی . د فرد او ټولنې متقابلو اغيزو او مناسباتو انساني ټولنې ته په کل کې يوه خاصه روحیه ورځنې او د انسان توکم د بېلا بېلو ملتونو د ویش له مخې هر ملت د ځانگړې ملي روحۍ خاوند شوی او د خپلې جغرافيا ، خپل کلتور ، خپلو گټو او خپل تاريخ په غېږ کې يې د خپلې ملي روحۍ خپل رنگ ساتلی دی .

د يوه ملت د ملي روحيې په ځانگړي کولو او پياوړي کولو کې د کلتور لوی لاس دی چې د دې ملت د تاريخ په اوږدو کې شکل نيسي ، خپله ځانگړې بڼه تثبيتوي او خپلې ټولنې ته ځانگړي رواني تشخص ورکوي .

افغاني ټولنه چې د خپل ملي تاريخ په اوږده بهير کې قالب پندي شوی او د خپلو افرادو د اوږدو تجربو په رڼا کې يې يو ملي کلتور رامنځ ته شوی د يوې خاصې ملي روحيې او ملي تشخص خاونده ده او ځانگړي خصايس او اوصاف لري .

له همدې امله افغاني ټولنپوهنه او د افغانستان د خلکو د ټولنيزو ځانگړنو او صفاتو څيړنه د تاريخ ، جغرافيه ، اقتصاد ، نژادونو ، ژبو ، عقيدو او د دې ټولنې د اوسيدونکو د اجتماعي دريځونو او روحي مسلکونو په نظر کې نيولو سره او د دې ټولنې د پيژندگلوي پاڅه بنسټونه ژورو ، دقيقو او عميقو څيړنو ته اړه لري او دا په خپله دومره پراخه او وړې بحثونه دي چې د افغانستان « چې د مدنيتونو او فرهنگونو څلور لارې دي » د څلور زره کلن تاريخ په اوږدو کې اوږدو او پلنو څيړنو ته ضرورت لري او بيا هلته کيدای شي چې د دې هيواد د اوسيدونکو لپاره د هضم وړ سياسي لاره وټاکله شي (۱) .

د افغاني کلتور يوه مهمه برخه هغه افغاني کودونه او نرخونه هم دي چې زموږ د ټولنې د افرادو اړتياوو او غوښتنو رامنځ ته کړي او د دوی له ټولنيزو مناسباتو ، فرهنگي اړيکو ، اقتصادي اقتضاتو او اجتماعي روحيې څخه زېږېدلي دي او د دې په لړ کې مو ، لکه څنگه چې مخکې وويل يوه هم جرگه ده چې پر افغاني ټولنه يې خپله ژوره ، رواني اغيزه ساتلې او د تاريخ په اوږدو کې يې مثبت نتايج ورکړي او د هيواد لپاره يې د نجات د فرشتې بڼه غوره کړې ده .

پر افغاني ټولنه د جرگې همدا رواني اغيزه وه چې افغاني ټولنه يې د نړۍ تر ټولو هيوادونو وړاندې دموکراسۍ او د ملي حکومت نعمت ته ورسوله . ميرويس نيکه وکړای شول چې د جرگو په سيوري کې په ۱۷۰۷ م کال د افغانستان په يوه برخه کې ملي حکومت جوړ کړي (۲) سره له دې چې نړۍ ته ملي حکومت تر دې نيټې ۸۲ کاله وروسته په ۱۷۸۹ م کال د فرانسې لوی اوښتون وروباځښه (۳) .

په دې توگه په ټينگه ويلای شو چې د افغاني ټولنې د سياسي او ملي شعور د پروسې په گړندي کولو کې لويه جرگه يوه لويه وسيله وه او جرگه زموږ پر ټولنه ژوره او تاريخي رواني اغيزه لري او دا زموږ د ملت د ملي روحيې د پياوړتيا او د ملي ارادې د اظهار يوه معقوله او مجريه وسيله ده او زموږ د ملت په اروا کې يې داسې نفوذ کړی چې نه منل يې د ملي جرم معادل او انډول دي .

موږ چې په خپل تاريخ کې سفر وکړو نو زموږ ستونزې هغه وخت زياتې او حادې شوی چې د جرگې اصل شا ته اچول شوی او د واک وزيو يا د نورو په لومو تړلو واکمنانو د « ملي سلا » پرځای د پردو له وسلې نه کار اخيستی دی ، زموږ موجوده ستونزې د همداسې يوه حالت مولود دي ، روسانو غوښتل چې په افغانستان کې د جرگو پرځای د خپلو گوداگيانو په وسيله د خپلو کمونستي تجربو په نتيجه کې ترلاسه شوی شوراېي سيستم پلي کړي خو د افغانستان خلکو په قاطعيت رد کړ او په ملي قيام يې مقابله ورسره وکړه خو روسان او کمونستان مجبور شول چې بيرته جرگې ته رجوع وکړي خو د واقعاً ملي جرگې د جوړولو وخت او شرايط يې له لاسه ورکړي وو ، همغه و چې نتيجه يې سقوط او رسوايي شوه .

د کمونستانو ترسقوط وروسته د کابل ائتلافي حکومت چې د

کمونستانو په مرسته جوړ شوی و او ظاهراً یې یو اسلامي روپوش درلود ، د خپل تظاهر د ساتلو لپاره د اهل حل وعقد د شوری پردي او نااشنا ماډل ته لاس وغځاوه او د ۱۹۹۲ کال په دسمبر کې یې په دې نامه یوه غونډه جوړه کړه (۴) خو په عمل کې یې دله تش په نامه جرگو سره کوم توپیر نه درلود او لکه څنګه چې هغه ملت ردې کړې وې همداسې یې دا تش په نوم شوری هم رده او تحریم کړه .

افغاني جرگو ته د رواني اغیز ترڅنګ کله - کله روحاني اغیز هم حاصل وي چې دا یې پر ټولنه رواني اغیز نور هم زیاتوي ، د لویانو او ولیانو زیارتونه د مسلمانانو لپاره مقدس او د درناوی وې مراکز دي ، د همدې تقدس له امله کله - کله دا هڅه هم شوی چې جرګې د مشهورو زیارتونو په محوطو کې راویللی شي ، لکه د کندهار د شیر سړخ د مزار جرګه ، د کابل د مجاهدینو هغه جرګه چې د کابل د عاشقانو او عارفانو په زیات کې یې کړی وه ، یا هم د اتحاد ملتو د جرګې د هډې صاحب په زیارت کې شوی وه (۵) .

په نتیجه کې ویلای شو چې جرګه د افغاني ټولنې د ملي تفاهم یوازینی مجریه نسخه ده ، زموږ پر ملت او ټولنه ژور رواني او روحاني اغیز لري او زموږ د سیاسي ژوند ټولې غوټې د جرګې پیاوړې ګوټې پرانستلی شي :

د لمانځه تر قضا ګرانه دا قضا ده

چې قضا شي د څلورو مصلحت (۶)

پایلیکونه :

- ۱ - حبیبی ، علامه عبدالحی : جنبش مشروطیت در افغانستان ، ۱۸۹ مخ ، ۱۹۹۵ ، د سازمان مهاجرین مسلمان افغانستان خپرونه .

۲ - وگورئ د همدی اثر د لومړي څپرکي دریمه جرگه .

۳ - فرهنگ جدید سیاسي ، ۲۱ مخ .

۴ - تفصیل د افغان جهاد د ۱۳۷۱ کال د مرغومي - کب په گڼه

کې وگورئ !

۵ - د تفصیل لپاره وگورئ د دې اثر لومړی څپرکی : ۴ ، ۵ ، ۱۰

نومره جرگی .

۶ - خوشحال خان خټک : د خوشحال خټک کلیات ، دوهم ټوک ،

۱۳ مخ د افغانستان د علومو اکیدمی ، ۱۳۶۹ .



B

4.52

RAF

4904

Series No: 85-

Psychological and Social Values of Afghani Jirgas (Assemblies)

By

Habibullah Rafi

Published

By

The Writers Union of Free Afghanistan (WUFA)

Peshawar

1995-

Copies

2000-

Get more e-books from www.ketabton.com
Ketabton.com: The Digital Library